



ഇടവലേഖനം

Prot. No. 3033/2014

സീറോ മലബാർ സഭയുടെ മേജർ ആർച്ച്ബിഷപ്പ്
ജോർജ്ജ് ആലഞ്ചേരി മെത്രാപ്പോലീത്ത തന്റെ സഹശുശ്രൂഷ
 കരായ മെത്രാപ്പോലീത്തമാർക്കും മെത്രാൻമാർക്കും വൈദികർക്കും
 സമർപ്പിതർക്കും തന്റെ അജപാലന ശുശ്രൂഷയ്ക്ക് ഏല്പിക്കപ്പെട്ടിരി
 ക്കുന്ന എല്ലാ ദൈവജനത്തിനും എഴുതുന്നത്.
 കർത്താവിന്റെ കൃപ നിങ്ങളേവരോടും കൂടെ ഉണ്ടായിരിക്കട്ടെ.

മിശിഹായിൽ പ്രിയ സഹോദരീ സഹോദരന്മാരേ,

2014 നവംബർ 30 മുതൽ 2016 ഫെബ്രുവരി 2 വരെയുള്ള
 കാലഘട്ടത്തെ സമർപ്പിതരുടെ വർഷമായി പരിശുദ്ധപിതാവ്
 ഫ്രാൻസിസ് മാർപാപ്പാ പ്രഖ്യാപിച്ചിരിക്കുകയാണ്. ഈ സന്ദർഭത്തിൽ
 സമർപ്പിതജീവിതത്തെക്കുറിച്ച് ചില ആമുഖചിന്തകൾ സഭാമക്കൾക്ക്
 നൽകുവാൻ ആഗ്രഹിക്കുകയാണ്. സമർപ്പിതവർഷത്തിൽ
 നടക്കാനിരിക്കുന്ന പഠനങ്ങൾക്കും വിചിന്തനങ്ങൾക്കും നവീകരണ
 പരിപാടികൾക്കും ഈ ചിന്തകൾ ഉപകരിക്കുമെന്ന് കരുതട്ടെ.

തിരുസഭയുടെ ആരംഭംമുതലേ സഭയിൽ നിലനിന്നിരുന്ന ഒരു
 ജീവിതരീതിയാണ് സന്യാസം. ക്രിസ്തീയ സന്യാസം മൗലികമായി
 സുവിശേഷത്തിലെ ക്രിസ്തുവിനെ അടുത്തനുഗമിക്കലാണ്,
 അനുകരിക്കലാണ്. സന്യാസജീവിതത്തെ ദൈവം മുൻകൈ എടുത്ത്
 നടത്തുന്ന ഒരാഹ്വാനത്തിന്റെ പശ്ചാത്തലത്തിലേ മനസ്സിലാക്കാൻ
 സാധിക്കും. പിതാവായ ദൈവം പരിശുദ്ധാത്മാവിലൂടെ സഭയ്ക്കു
 നല്കുന്ന ദാനമാണിത് (സമർപ്പിതജീവിതം 1). അന്ത്യഅത്താഴ
 വേളയിൽ ഈശോ ശിഷ്യൻമാരോടു പറഞ്ഞു, നിങ്ങൾ എന്നെ
 തിരഞ്ഞെടുക്കുകയല്ല, ഞാൻ നിങ്ങളെ തിരഞ്ഞെടുക്കുകയാണ്
 ചെയ്തത് (യോഹ 15:16). അവിടുന്ന് വിളിക്കുന്നത് അവിടുത്തെ
 അനുഗമിക്കാനാണ്. വിളിക്കപ്പെടുന്നവർ എല്ലാം ഉപേക്ഷിക്കണം എന്ന്

അവിടുന്ന് ആശ്രയിക്കുന്നു. സ്വന്തമെന്ന്, ഏറ്റവും പ്രധാനപ്പെട്ടതെന്ന് മനുഷ്യൻ കരുതുന്നതെല്ലാം ഉപേക്ഷിക്കണമെന്നതാണ് ശിഷ്യത്വത്തിന്റെ അടിസ്ഥാനമായി ഈശോ പറയുക (ലൂക്ക14:26).

സുവിശേഷോപദേശങ്ങളനുസരിച്ച് കൂടുതൽ സ്വാതന്ത്ര്യത്തോടെ ക്രിസ്തുവിനെ പിൻചെല്ലാനും അവിടുത്തെ അടുത്തനു കരിക്കാനും ജീവിതം പരിപൂർണ്ണമായി സമർപ്പിച്ച സ്ത്രീപുരുഷന്മാർ സഭയുടെ ആദ്യകാലം മുതൽ ജീവിച്ചിരുന്നു. ഏകാന്തവാസം, വനവാസം, ഭിക്ഷുചര്യ, സന്യാസശ്രമം, സമർപ്പിത സമൂഹം എന്നിങ്ങനെ പലരീതികളിൽ സന്യാസ ജീവിതം ക്രൈസ്തവ സഭകളിൽ നിലനില്ക്കുന്നുണ്ട്. ഇവയിൽ ആശ്രമശൈലിയും സമൂഹശൈലിയുമാണ് ഇന്ന് കൂടുതൽ പ്രാബല്യത്തിലുള്ളത്. ക്രൈസ്തവ സന്യാസവും ഇതരമതങ്ങളിലെ സന്യാസജീവിത ശൈലിയും തമ്മിൽ സാധർമ്മ്യങ്ങൾ പലതുണ്ടെങ്കിലും വ്യത്യസ്തതകൾ ഏറെയാണ്. ലോകത്തോടുള്ള വിരക്തി ഹൈന്ദവ-ബുദ്ധമതങ്ങളിലെ സന്യാസത്തിന്റെ പ്രധാന സവിശേഷതയാണ്. 20-ാം നൂറ്റാണ്ടിന്റെ പൂർവ്വാർദ്ധംവരെ ലൗകിക സുഖസന്തോഷങ്ങളോടുള്ള വിരക്തിയായിരുന്നു ക്രൈസ്തവസന്യാസത്തിന്റെയും ഊന്നൽ. ക്രിസ്തുവിനെ അടുത്തനുകരിക്കുന്നവർക്ക് ലൗകിക സുഖങ്ങളിൽ മുഴുകി ജീവിക്കുക സാധ്യമല്ല എന്ന ബോധ്യമാണ് ഈ ചിന്തയ്ക്കു പിന്നിലുള്ളത്. പിന്നീട് സന്യാസസമർപ്പണത്തിന്റെ സുവിശേഷാനുസൃത സ്വഭാവം തേടിയുള്ള നവീകരണ പരിശ്രമങ്ങളുടെ ഫലമായി സുഖസന്തോഷങ്ങളോടുള്ള വിരക്തിയോടൊപ്പം ദൈവത്തോടും ദൈവരാജ്യത്തോടുമുള്ള അർപ്പണത്തിനും ക്രൈസ്തവ സന്യാസം കൂടുതൽ പ്രാധാന്യം നല്കിത്തുടങ്ങി. ദൈവഹിതമനുസരിച്ചുള്ള ജീവിതത്തിന്റെ ഒരു തീവ്രമായ ശൈലിയായി ഇന്ന് ക്രൈസ്തവ സന്യാസ സമർപ്പണം വിവക്ഷിക്കപ്പെടുന്നു.

ക്രിസ്തുവാണ് സന്യാസസമർപ്പണ ജീവിതത്തിൽ സമർപ്പിതർക്ക് മാതൃക. അവിടുന്ന് ഭക്ഷിക്കുന്നവനും പാനംചെയ്യുന്നവനുമായി വന്നു. എന്നാൽ ദരിദ്രനായി ജീവിക്കുകയും ദരിദ്രരോട് സഹവസിക്കുകയും ചെയ്തു. അവിടുന്ന് പിതാവിന്റെഹിതം നിർവ്വഹിക്കുന്നതിനുവേണ്ടി തന്നെത്തന്നെ പൂർണ്ണമായി സമർപ്പിക്കുകയും ബ്രഹ്മചാരിയായി ജീവിക്കുകയും ചെയ്തു. ദൈവഹിതത്തോടുള്ള പൂർണ്ണ വിധേയത്വത്തിലായിരുന്നു ക്രിസ്തുവിന്റെ ജീവിതം. ഇപ്രകാരം അനുസരണം, ദാരിദ്ര്യം, ബ്രഹ്മചര്യം എന്നീ സുകൃതങ്ങൾ വ്രതമായി സ്വീകരിച്ച് ആശ്രമങ്ങളിലോ സന്യാസ ഭവനങ്ങളിലോ ജീവിക്കുന്നവരെ

യാണു് ക്രൈസ്തവ സഭ വിശേഷിച്ചും കത്തോലിക്കാസഭ സന്യാസതരമെന് വിളിക്കുന്നത്.സമർപ്പിതജീവിതക്കാലത്തും അവർ വിശേഷിപ്പിക്കപ്പെടുന്നു. മലമുകളിൽ പ്രാർത്ഥിക്കുകയും ജനങ്ങളോടു ദൈവരാജ്യം പ്രസംഗിക്കുകയും പാപികളെ നേർവഴിക്കു തിരിക്കുകയും ശിശുക്കളെ അനുഗ്രഹിക്കുകയും എല്ലാവർക്കും നന്മചെയ്യുകയും തന്നെ അയച്ച പിതാവിന്റെ അഭീഷ്ടം നിറവേറ്റുകയും ചെയ്ത ക്രിസ്തുശൈലിയാ കണം സന്യാസതരമേതെന് രണ്ടാം വത്തിക്കാൻ കൗൺസിൽ ഓർമ്മിപ്പിക്കുന്നു.(തിരുസഭ 46).

സമർപ്പിത ജീവിതക്കാരായ ഓരോ സന്യാസസമൂഹത്തിനും അതിന്റേതായ സവിശേഷവരം (Charism) ഉണ്ടായിരിക്കും. ഓരോ സമൂഹത്തിന്റേയും സ്ഥാപകരാണ് ഈ കാരിസം കണ്ടെത്തുന്നത്. അനുയായികൾ അതു സ്വീകരിച്ച് ജീവിക്കുകയും ചെയ്യുന്നു. എല്ലാ സന്യാസസമൂഹങ്ങളുടെയും കാരിസങ്ങൾ ക്രിസ്തു പ്രസംഗിക്കുകയും സാക്ഷ്യപ്പെടുത്തുകയും ചെയ്ത സുവിശേഷമൂല്യങ്ങളിൽ അധിഷ്ഠിതമായിരിക്കും. സുവിശേഷ പ്രഘോഷണം, വിശ്വാസ പരിശീലനം, കാര്യപ്രവർത്തനം, കുടുംബപ്രേഷിതത്വം, വിദ്യാഭ്യാസം, ആതുരശുശ്രൂഷ, അനാഥരുടെ സംരക്ഷണം ഇങ്ങനെയുള്ള സവിശേഷവരങ്ങളിൽ ഏതെങ്കിലും ഒന്നോ രണ്ടോ കാരിസമായി സ്വീകരിച്ച് ജീവിക്കുന്ന അനേകം സമർപ്പിതരുടെ സമൂഹങ്ങൾ സഭയിൽ പ്രവർത്തനനിരതമാണ്. പ്രസ്തുത പ്രവർത്തനങ്ങൾ നിർവ്വഹിക്കുന്നതിനു വേണ്ടിയുള്ള സ്ഥാപനങ്ങളും ഈ സന്യാസസമൂഹങ്ങൾ നടത്തിവരുന്നു. സന്യാസസമൂഹങ്ങളുടെ പ്രവർത്തനങ്ങളിലൂടെയാണ് സഭയുടെ സ്നേഹസാക്ഷ്യം വളരെയേറെ പ്രാവർത്തികമാകുന്നത്. സഭയിൽ സുവിശേഷമൂല്യങ്ങൾ ശോഷണമില്ലാതെ സജീവമാക്കി നിലനിർത്തുന്ന വലിയ സാക്ഷ്യങ്ങൾ സമർപ്പിതർ നൽകുന്നതിനാലാണ് സഭയിൽ സമർപ്പിതർക്ക് സവിശേഷമായ സ്ഥാനമുണ്ട് എന്ന് രണ്ടാംവത്തിക്കാൻ കൗൺസിൽ പഠിപ്പിക്കുന്നത് (തിരുസഭ 43, സന്യാസജീവിതം 1).

വൈദികരുടേതായ സമർപ്പിത സമൂഹങ്ങളുണ്ട്; ബ്രഹ്മചാരികളായ അവൈദികരുടെ സന്യാസസമൂഹങ്ങളുണ്ട്; സ്ത്രീകളുടെ സമർപ്പിതസമൂഹങ്ങളുമുണ്ട്. ഏകസ്ഥരും പ്രേഷിതപ്രവർത്തനങ്ങൾ നിർവ്വഹിച്ചുകൊണ്ട് ബ്രഹ്മചര്യജീവിതം നയിക്കുന്ന പുരുഷന്മാരുടെയും സ്ത്രീകളുടേതുമായ ജീവിതാന്തസ്സുകളും കത്തോലിക്കാ സഭയിലുണ്ട്. ഇങ്ങനെയുള്ളവർ ചില സന്ദർഭങ്ങളിൽ ഒന്നിച്ചുകൂടി തങ്ങളുടെ സമർപ്പിതജീവിതത്തെ നവീകരിക്കാനുള്ള കർമ്മപരിപാടി

കളിൽ ഏർപ്പെടുന്നു. എല്ലാ സമർപ്പിതരുടെയും ജീവിതലക്ഷ്യം ദൈവത്തിന്റെ മഹത്വവും തങ്ങളുടെതന്നെ വിശുദ്ധീകരണവും ദൈവരാജ്യത്തിന്റെ വളർച്ചയും സകലജനങ്ങളുടെയും സുസ്ഥിതിയുമാണ്. സന്യാസജീവിതത്തിന്റെ ആരംഭത്തിൽ വൈദികശുശ്രൂഷ ഒരു ആവശ്യഘടകമായി കരുതപ്പെട്ടിരുന്നില്ല. ഇന്നും സന്യാസത്തിന് പൗരോഹിത്യം ആവശ്യഘടകമല്ല. പുരുഷന്മാർക്കു വേണ്ടിയുള്ള ബഹുഭൂരിപക്ഷം സമർപ്പിതസമൂഹങ്ങളിലും വൈദികരാണ് അംഗങ്ങളിൽ ഏറെയും എന്നതിനാൽ സന്യാസികൾ വൈദികരായിരിക്കണമെന്നുള്ള ചിന്ത സഭാംഗങ്ങളുടെ ഇടയിലുണ്ട്. എന്തോ കുറവുണ്ടെന്ന മട്ടിൽ ചിന്തിക്കുന്നവരുമുണ്ട്. സമർപ്പിത ജീവിതത്തിൽ എല്ലാ സന്യസ്തരും വൈദികരും അഖൈദികരും തുല്യരാണെന്ന ചിന്ത നിലനിർത്തിക്കൊണ്ട് വൈദികരെപ്പോലും സഹോദരൻ എന്നുമാത്രം വിശേഷിപ്പിക്കുന്ന പതിവാണ് ഫ്രാൻസിസ്കൻ സന്യാസസമൂഹങ്ങൾക്കുള്ളത്. അവയിൽ പലരും അഖൈദികരായ തങ്ങളുടെ സമൂഹാംഗങ്ങളെ ഉന്നതാധികാരികളായും തിരഞ്ഞെടുക്കാറുണ്ട്. കപ്പച്ചിൻ സഭയിലും ഫ്രാൻസിസ്കൻ മൂന്നാംസഭയിലും അപ്രകാരമുള്ള സഹോദരന്മാർ Minister General- മാരായി പ്രവർത്തിക്കുന്നുണ്ട്. അഖൈദികരായ സന്യാസസഹോദരന്മാർ വൈദികരായ സന്യസ്തരെപ്പോലെ തന്നെ കർത്താവായ ഈശോമിശിഹായെ തീവ്രമായി അനുകരിക്കുകയും തങ്ങളുടെ ജീവിതങ്ങളെ സ്നേഹസാക്ഷ്യമായി സമർപ്പിക്കുകയും ചെയ്യുന്നവരാണ്. പൗരോഹിത്യവരം ഇല്ലാത്ത അവർ വിശുദ്ധ കുർബാനയും മറ്റു കുദാശകളും പരികർമ്മം ചെയ്യുന്നില്ല. അജപാലകരായ വൈദികരോടും സമർപ്പിതരായ സന്യാസിനികളോടും അല്പമായ ജനത്തോടും സഹകരിച്ച് അജപാലനപ്രവർത്തനങ്ങളിലും പ്രേഷിതപ്രവർത്തനങ്ങളിലും വ്യാപൃതരാകുന്നവരാണ് നമ്മുടെ സഭയിലെ സമർപ്പിതരായ അഖൈദിക സഹോദരന്മാർ.

സീറോമലബാർസഭ സമർപ്പിതദൈവവിളിയുടെ ഏറ്റവും വളക്കൂറുള്ള മണ്ണായി അറിയപ്പെട്ടിരുന്നു. നമ്മുടെ സഭയിൽനിന്ന് സമർപ്പിതദൈവവിളി സ്വീകരിച്ച ഏകദേശം അയ്യായിരത്തോളം സന്യാസവൈദികരും മുപ്പത്തിമൂവായിരത്തോളം സന്യാസിനികളും നൂറ്റിഏഴുപതോളം സന്യാസസഹോദരന്മാരും ഇപ്പോഴുണ്ട്. എന്നാൽ അടുത്തകാലങ്ങളിൽ നമുക്ക് സമർപ്പിതദൈവവിളിയിൽ കാര്യമായ വ്യതിയാനങ്ങൾ സംഭവിച്ചിട്ടുണ്ട്. കുടുംബമാണ് എല്ലാ വിളികളിലേക്കു മുളള മക്കളെ രൂപപ്പെടുത്തുന്നത്. കുടുംബം നേരിടുന്ന ഏത്

പ്രതിസന്ധികളും ദൈവവിളികളെ സ്വാധീനിക്കും. കുട്ടികളുടെ എണ്ണത്തിൽ വന്നിരിക്കുന്ന ഭീതിതമായ കുറവ് കണ്ടില്ലെന്ന് നടിക്കരുത്. ചിലപ്പോഴെങ്കിലും സോഷ്യൽ മീഡിയകളിലും കുടുംബസദസ്സുകളിലും സമർപ്പിതരെ അകാരണമായി പരിഹസിക്കുകയും കുറ്റപ്പെടുത്തുകയും ചെയ്യുന്നതും സമർപ്പിത ദൈവവിളി സ്വീകരിക്കുന്നവരുടെ എണ്ണം കുറയുന്നതിനു കാരണമാകുന്നു.

വൈദികരും വിശ്വാസപരിശീലകരും സമർപ്പിതജീവിതത്തിന്റെ സവിശേഷതകൾ വിശ്വാസസമൂഹത്തെ പൊതുവായും കുഞ്ഞുങ്ങളെ പ്രത്യേകമായും പഠിപ്പിക്കുകയും ദൈവവിളികൾ പ്രോത്സാഹിപ്പിക്കുകയും ചെയ്യണം. മാതാപിതാക്കൾ മക്കളെ ക്രിസ്തീയ പുണ്യങ്ങളിൽ വളർത്തിക്കൊണ്ട് അവരിൽ സമർപ്പിത ജീവിതത്തിലേക്കുള്ള വിളി പരിപോഷിപ്പിക്കാൻ ശ്രമിക്കേണ്ടതാണ്. അതുപോലെ സമർപ്പിതർക്ക് തങ്ങളുടെ ജീവിത മാതൃകവഴി മറ്റുള്ളവരെ സമർപ്പിത ജീവിതത്തിലേക്ക് ആകർഷിക്കാനും സാധിക്കണം.

രണ്ടാം വത്തിക്കാൻകൗൺസിൽ ആഹ്വാനം ചെയ്യുന്നതുപോലെ സ്ഥിരവും വിനീതവുമായ വിശ്വസ്തതയോടെ ദൈവത്തിന് അർപ്പിതമായ ജീവിതം നയിക്കുകയും ക്രിസ്തുവിന്റെ മണവാട്ടിയായ തിരുസഭയ്ക്ക് അലങ്കാരമെന്നവണ്ണം വിരാജിക്കുകയും ചെയ്തുകൊണ്ട് ആശ്രമങ്ങൾ, വിദ്യാലയങ്ങൾ, മിഷൻരംഗങ്ങൾ എന്നിവിടങ്ങളിൽ സകലജനതയെയും വിവിധതരത്തിൽ ഉദാരമായി സേവിക്കുന്ന എല്ലാ സ്ത്രീപുരുഷന്മാരെയും സഹോദരീസഹോദരന്മാരെയും സന്യാസിനീസന്യാസികളെയും നമുക്കു പ്രോത്സാഹിപ്പിക്കുകയും അംഗീകരിക്കുകയും ചെയ്യാം (തിരുസഭ 46). സമർപ്പിതവർഷത്തിൽ സന്യസ്തരായ നമ്മുടെ സഹോദരീസഹോദരന്മാരുടെ ശുശ്രൂഷകളോടൊപ്പം സഭാമക്കൾ എല്ലാവരുടെയും ശുശ്രൂഷകൾ നവീകരിക്കപ്പെടുവാൻ ഇടയാകട്ടെ എന്ന് ആശംസിക്കുകയും പ്രാർത്ഥിക്കുകയും ചെയ്യുന്നു.

ഈശോയിൽ സ്നേഹപൂർവ്വം,

കർദ്ദിനാൾ ജോർജ്ജ് ആലഞ്ചേരി
സീറോ മലബാർ സഭയുടെ മേജർ ആർച്ച് ബിഷപ്പ്

NB:- ഈ ഇടയലേഖനം സൗകര്യപ്രദമായ ഒരു ഞായറാഴ്ച എല്ലാ പള്ളികളിലും സ്ഥാപനങ്ങളിലും വി.കുർബാന മദ്ധ്യേ വായിക്കേണ്ടതാണ്.



സർക്കുലർ

Circular Letter No. 01/2015

Prot. No. 16798/2015

കർത്താവിനാൽ സ്നേഹിക്കപ്പെട്ടവരേ,

ഒരു കത്തോലിയ്ക്കാ വിശ്വാസിയെ സംബന്ധിച്ചിടത്തോളം നാല് തരത്തിലുള്ള ജീവിതാന്തസ്സുകൾ തെരഞ്ഞെടുക്കാവുന്നതാണ്. കുടുംബജീവിതം, ഏകസ്ഥജീവിതം, സമർപ്പിതജീവിതം, വൈദിക ജീവിതം എന്നിവയാണ്. അധികം പേരും തെരഞ്ഞെടുക്കുന്നത് കുടുംബ ജീവിതം തന്നെയാണ്. വളരെ ചുരുക്കം ചിലർ ഏകസ്ഥജീവിതവും തെരഞ്ഞെടുത്തേന്ന് വരാം. കുറേപ്പേർ സമർപ്പിതജീവിതവും മറ്റ് ചിലർ വൈദികജീവിതവും തെരഞ്ഞെടുക്കുന്നു. സമർപ്പിതജീവിതത്തിൽ തന്നെ വൈദികരാകുന്നവരും ആകാത്തവരുമുണ്ട്. വൈദികരല്ലാത്ത പുരുഷന്മാരായ സമർപ്പിതജീവിതം തെരഞ്ഞെടുക്കുന്നവർ (ബ്രദേഴ്സ് എന്ന് വിളിക്കപ്പെടുന്നവർ) ആ ജീവിതത്തിലേയ്ക്ക് കടന്ന് വരുന്നത് വൈദികരാകാൻ പറ്റാത്തതുകൊണ്ടല്ല, പ്രത്യുത, അവരത് ഇഷ്ടപ്പെട്ടിട്ടാണ്. ഈ ജീവിതാന്തസ്സുകൾ തെരഞ്ഞെടുക്കാൻ ഓരോരുത്തർക്കും സ്വാതന്ത്ര്യമുണ്ടെങ്കിലും ദൈവത്തിന്റെ ദാനമാണ് അവയെന്ന വസ്തുതയും നാം അനുസ്മരിക്കേണ്ടതുണ്ട്. അതിനായി ഓരോ വ്യക്തിക്കും പരിശുദ്ധാത്മാവിനോട് തുറവിയുണ്ടാകുകയും വേണം.

സമൂഹത്തിന്റെ തുടർച്ചയ്ക്ക് കുടുംബജീവിതം ആവശ്യമായിരിക്കുന്നതുപോലെ വിശ്വാസജീവിതത്തിന്റെ തുടർച്ചയ്ക്ക് പൗരോഹിത്യം അത്യന്താപേക്ഷിതമാണ്. ഈ ലോകത്തിലാണ് നമ്മൾ ജീവിക്കുന്നതെങ്കിലും ഈ ലോകത്തിന്റേതാകാതെ ജീവിക്കാം എന്ന് നമ്മെ പഠിപ്പിച്ച് തരുന്നതും സ്വർഗ്ഗത്തിന്റെ അനുഭവം ഈ ലോക ജീവിതത്തിൽ തന്നെ നമുക്കുണ്ടാകാം എന്ന് കാണിച്ച് തരുന്നതുമായ ജീവിതമാണ് സമർപ്പിതജീവിതം. സ്വർഗ്ഗം എന്നത് യാഥാർത്ഥ്യമാണ് എന്ന് അവരുടെ ജീവിതം സാക്ഷ്യം നൽകുന്നു. കത്തോലിയ്ക്കാ വിശ്വാസജീവിതത്തിൽ മേൽപ്പറഞ്ഞ നാല് ജീവിതാന്തസ്സുകൾക്കും സ്ഥാനമുണ്ട്.

സാധാരണയായി യുവത്വത്തിന്റെ പ്രാരംഭത്തിൽ തന്നെ ജീവിതാന്തസ്സ് ഏതെന്ന് ഒരാൾ നിശ്ചയിക്കേണ്ടതുണ്ട്. കാരണം അതിനനുസരിച്ച് വേണം പിന്നീടുള്ള വിദ്യാഭ്യാസവും പരിശീലനവുമെല്ലാം നേടാൻ. മാനസികമായി ആ രീതിയിൽ വ്യക്തികളെ ഒരുക്കേണ്ടതുണ്ട്. സ്കൂൾ വർഷം തീരാൻ പോകുകയാണ്. പത്താം ക്ലാസിലും പന്ത്രണ്ടാം ക്ലാസിലും പഠിക്കുന്ന കുട്ടികൾ തങ്ങൾ തെരഞ്ഞെടുക്കാൻ പോകുന്ന ജീവിതാന്തസ്സിനെപ്പറ്റി ഗൗരവപൂർവ്വം ചിന്തിക്കേണ്ട സമയമാണിത്. ഈ പ്രക്രിയയിൽ മാതാപിതാക്കളും അധ്യാപകരും ബന്ധുമിത്രങ്ങളും അവരെ സഹായിക്കുകയും വേണം. ജീവിതത്തിൽ പാളിച്ചകൾ ഒഴിവാക്കാൻ ശരിയായ തെരഞ്ഞെടുപ്പ് ആവശ്യമാണ്.

ഈ വർഷം സമർപ്പിതരുടെ വർഷമായി പരിശുദ്ധ പിതാവ് പ്രഖ്യാപിച്ചിരിക്കുകയാണ്. സമർപ്പിത ജീവിതത്തിന്റെ മങ്ങിയ ശോഭ വീണ്ടെടുക്കാനുള്ള അവസരമാണിത്. കൂടുതൽ കുട്ടികൾ സമർപ്പിത ജീവിതം തെരഞ്ഞെടുത്തുകൊണ്ടാണ് അത് സാധിക്കേണ്ടത്. അതിനായി മാതാപിതാക്കൾ അവരെ പ്രോത്സാഹിപ്പിക്കുകയും വേണം. പ്രത്യേകിച്ച് പെൺകുട്ടികളുടെ കാര്യത്തിൽ കൂടുതൽ ശ്രദ്ധ മാതാപിതാക്കളുടെ ഭാഗത്ത് നിന്ന് ഉണ്ടാകണം. അതുപോലെ തന്നെ ബ്രദർഹൂഡ് എന്ന് പറയുന്ന സമർപ്പിതജീവിതത്തിലേയ്ക്കും യുവാക്കൾ കടന്ന് വരണം. സമർപ്പിതജീവിതമെന്നാൽ വൈദികജീവിതമല്ല എന്ന വസ്തുത കുട്ടികളെ പറഞ്ഞ് മനസ്സിലാക്കേണ്ടതുണ്ട്.

സമർപ്പിതജീവിതത്തിനെന്ന്പോലെ തന്നെ ഇടവകവൈദികരാകാനും മിടുക്കരായ ധാരാളം പേർ കടന്നു വരണം. ഇന്ന് പാശ്ചാത്യ ലോകത്ത് കാണുന്ന വൈദികരുടെ അഭാവം എന്ന പ്രതിഭാസം നമ്മുടെ നാട്ടിലും അധികം താമസിയാതെ വന്നു കൂടാൻകയില്ല. അഞ്ചും ആറും ഇടവകകൾക്ക് ഒരു വൈദികൻ എന്നതാണ് മിക്ക പാശ്ചാത്യ രാജ്യങ്ങളിലേയും സ്ഥിതി. മാസത്തിൽ ഒരു കുർബാന പോലും ഇല്ലാത്ത ഇടവകകളും അവിടെ ഉണ്ട്. ആ സാഹചര്യത്തിൽ അത്യാവശ്യകാര്യങ്ങൾ പോലും നിർവ്വഹിച്ച് കൊടുക്കാൻ വൈദികർക്ക് കഴിഞ്ഞെന്ന് വരുകയില്ല. അത് പ്രത്യേകിച്ച് ഇളംതലമുറയുടെ വിശ്വാസജീവിതത്തെ വളരെ പ്രതികൂലമായി ബാധിക്കും എന്നത് നിസ്സംശയമാണല്ലോ. നല്ല ഇടവക വൈദികരുടെ അഭാവം നമ്മുടെ ഇടവകകളെ നിർജീവമാക്കും എന്നത് ഞാൻ പറയാതെ തന്നെ നിങ്ങൾക്കറിയാം.

ഇടവകവൈദികരാകാൻ താത്പര്യമുള്ളവർക്കുള്ള പ്രാഥമിക പരിശീലന കേന്ദ്രമാണ് രൂപതാ മൈനർസെമിനാരി. നമ്മുടെ മൈനർ സെമിനാരി മൗണ്ട് മേരി കോളേജ് എന്നാണ് അറിയപ്പെടുന്നത്. ഒരു വർഷത്തെ പ്രാഥമിക പരിശീലനവും രണ്ട് വർഷം പ്ലസ് വൺ, പ്ലസ് ടു കോഴ്സുകളും കുട്ടികൾക്ക് അവിടെ കൊടുക്കുന്നു. അതിനുശേഷം ഡിഗ്രി പഠനമാണ്. ഇതിനായി ഒരു പൊതുസ്ഥലമില്ല. രൂപതയുടെ വിവിധ സ്ഥാപനങ്ങൾ, ഇടവകകൾ, സ്വന്തംവീട് തുടങ്ങിയ സ്ഥലങ്ങളിൽ നിന്നുകൊണ്ടാണ് അവർ ഡിഗ്രിപഠനം പൂർത്തിയാക്കുന്നത്. ഏതാനും പേർക്ക് സ്വന്തമായി താമസിച്ചു പഠിക്കാനുള്ള പൊതുസൗകര്യവും രൂപതയിൽ നിന്ന് ചെയ്തുകൊടുക്കുന്നുണ്ട്. ഈ സമയത്തെ ചെലവുകൾക്കുള്ള വക കുട്ടികളുടെ വീട്ടുകാർ തന്നെയാണ് കണ്ടെത്തേണ്ടത്.

മൈനർ സെമിനാരി പരിശീലനത്തിനും ഡിഗ്രി പഠനത്തിനും ശേഷം മൂന്നു വർഷം മേജർ സെമിനാരിയിൽ തത്യാശാസംഗ്രഹം, പിന്നെ രണ്ട് വർഷം പുറത്ത് പോയി പഠിച്ച് ബിരുദാനന്തരബിരുദം, അതിനുശേഷം നാല് വർഷം ദൈവശാസ്ത്രപഠനം എന്നിങ്ങനെയാണ് നമ്മുടെ രൂപതയിൽ വൈദികപരിശീലന പദ്ധതി തയ്യാറാക്കിയിരിക്കുന്നത്.

ഇതിൽ പുറത്തു പോയി ബിരുദാനന്തരപഠനം നടത്തുക എന്നത് നമ്മുടെ രൂപതയിൽ മാത്രമുള്ളതാണ്. നമ്മുടെ രൂപതയിൽ ഇപ്രകാരം വൈദികവിദ്യാർത്ഥികൾ രണ്ട് വർഷം പുറത്ത് പോയി സ്വതന്ത്രമായി ജീവിച്ച് ബിരുദാനന്തരബിരുദപഠനം നടത്തണം എന്ന് നിഷ്കർഷിക്കുന്നത് അവർക്ക് പിന്നീട് ഇടവകജീവിതത്തിൽ ഉണ്ടാകുന്ന ബുദ്ധിമുട്ടുകളേയും പ്രതിസന്ധികളേയും പക്ഷതയോടെ നേരിടാനുള്ള കഴിവ് കിട്ടാനും ജീവിതത്തെപ്പറ്റി യാഥാർത്ഥബോധം ഉണ്ടാകാനും വേണ്ടിയാണ്. ഒന്നോ രണ്ടോ കുട്ടികൾ മാത്രമുള്ള ഇന്നത്തെ അണുകൂടുംബങ്ങളിൽ മുൻ വലിയ കുടുംബങ്ങളിൽ കുട്ടികൾക്ക് കിട്ടിയിരുന്നതുപോലെയുള്ള ജീവിതപരിശീലനവും മൂല്യബോധവും കിട്ടുന്നില്ല എന്നത് ഒരു വസ്തുതയാണ്. കുടുംബങ്ങളിൽ നിന്ന് കിട്ടാതെ അത് സെമിനാരിയിൽ പറഞ്ഞുകൊടുത്തതുകൊണ്ട് മാത്രം അവർ സ്വീകരിക്കുകയുമില്ല. ജീവിതയാഥാർത്ഥ്യങ്ങളെ നേരിൽ കണ്ട് അവ അനുഭവിക്കുമ്പോൾ മാത്രമാണ് അതവർ ഉൾക്കൊള്ളുന്നത്. അതിനവരെ പ്രാപ്തരാക്കാനുള്ള ഒരു അവസരമായിട്ടാണ് പുറത്തുള്ള താമസത്തെയും പഠനത്തെയും വിഭാവനം ചെയ്തിരിക്കുന്നത്.

ബിരുദാനന്തരബിരുദപഠനത്തിനായി പോകുന്നവർ കഴിയുന്നതും വീട്ടിൽ നിൽക്കരുത് എന്നാണ് പറഞ്ഞിട്ടുള്ളത്. അങ്ങനെ വന്നാൽ ഉദ്ദേശിക്കുന്ന ഫലം അതിൽ നിന്ന് കിട്ടുകയില്ല. അവർ സ്വന്തമായി ഒരു താമസസ്ഥലം കണ്ടെത്തി എവിടെയെങ്കിലും ഒരു ഭാഗികജോലിയും സ്വീകരിച്ച് അതിൽനിന്നുള്ള വരുമാനം കൊണ്ട് ജീവിച്ച് പഠനം പൂർത്തിയാക്കണം എന്നാണ് കൊടുത്തിട്ടുള്ള നിർദ്ദേശം. കാരണം കേവലം ഒരു ഡിഗ്രി എടുക്കുക എന്നതല്ല ഇതുകൊണ്ട് ഉദ്ദേശിക്കുന്നത്. സമയം, പണം തുടങ്ങിയവ ശരിയായി ഉപയോഗിക്കാനും മറ്റ് മനുഷ്യരുമായി മാനുഷമായി ഇടപഴകാൻ പഠിക്കാനുമൊക്കെയുള്ള ഒരവസരമായിട്ടാണ് ഈ സമയത്തെ കാണുന്നത്. അതുകൊണ്ട് തന്നെ കുട്ടികൾ കോളേജുകളിൽ പോയി പഠിക്കണമെന്നും ഇല്ല. മാത്രമല്ല, റെഗുലർ കോളേജുകളിൽ പോകുന്നവർക്ക് ജോലി ചെയ്യാൻ സമയവും കിട്ടുകയില്ല.

രൂപതാ മൈനർ സെമിനാരിയിലേയ്ക്ക് അപേക്ഷിക്കാനുള്ള സമയമാണിപ്പോൾ. പത്താം ക്ലാസിൽ പഠിക്കുന്നവരും അതിലുപരി വിദ്യാഭ്യാസയോഗ്യതയുള്ളവരും സത്സ്വഭാവികളും മിടുക്കരുമായ ആൺകുട്ടികളെ സെമിനാരിയിലേയ്ക്ക് പറഞ്ഞു വിടുന്ന കാര്യത്തിൽ മാതാപിതാക്കൾ ശ്രദ്ധിക്കണം. നമ്മുടെ രൂപതാ മൈനർ സെമിനാരിയിലേയ്ക്ക് അപേക്ഷ അയയ്ക്കാൻ വർഷാവസാന പരീക്ഷകൾ കഴിയുന്നത് വരെ കാത്തിരിക്കേണ്ടതില്ല. അപേക്ഷകൾ ബഹുമാനപ്പെട്ട റെക്ടറുടെ റെസിഡൻസിയിൽ അയയ്ക്കുക. അദ്ദേഹത്തിന്റെ വിലാസം: Rev.Fr. Thomas Kachirayil, Mount Mary College, PB No. 1, Mananthavady 670 645. നിങ്ങൾക്ക് അച്ചനെ ഫോണിലും ബന്ധപ്പെടാവുന്നതാണ്. നമ്പർ : 9446892434. അപേക്ഷകൾ വെള്ളക്കടലാസ്സിൽ എഴുതി നിങ്ങളുടെ ഇടവക വികാരിയുടെ സാക്ഷ്യത്തോടുകൂടി അയയ്ക്കണം. അതിവിടെ കിട്ടിക്കഴിയുമ്പോൾ വിശദമായ മറ്റൊരു അപേക്ഷാഫോറം അയച്ചുതരും. അത് പിന്നീട് അയച്ചുകൊടുത്താൽ മതി. സ്കൂൾ അടച്ചുകഴിയുമ്പോൾ ദൈവവിളി ക്യാമ്പും മറ്റും ഉണ്ടാകും. അതിലും അപേക്ഷകൾ പങ്കെടുക്കണം.

നമ്മുടെ രൂപതയ്ക്കായി ഈ വർഷം 23 മൈനർ സെമിനാരികാരും 36 മേജർ സെമിനാരികാരും ആണ് ഉള്ളത്. അതുപോലെ 9 പേർ തങ്ങളുടെ ഡിഗ്രിപഠനവും 21 പേർ ബിരുദാനന്തരബിരുദപഠനവും നടത്തുന്നുണ്ട്. ഏഴ് പേരാണ് നമ്മുടെ രൂപതയ്ക്ക് വേണ്ടി വൈദികപട്ടം സ്വീകരിച്ചത്.

മുൻകാലങ്ങളിൽ സെമിനാരിയിലെ ചെലവുകൾ വഹിച്ചിരുന്നത് ചില വിദേശ ഏജൻസികളുടെ സഹായത്താലായിരുന്നു. ആ ഏജൻസികൾ പണം കണ്ടെത്തിയിരുന്നത് യൂറോപ്പിലെയും അമേരിയ്ക്കയിലേയും ഇടവകജനങ്ങളിൽ നിന്നായിരുന്നു. എന്നാൽ പല കാരണങ്ങളാൽ അവിടുത്തെ ഇടവകകളിൽ നിന്ന് തുച്ഛമായ തുകകൾ മാത്രമാണ് ഇപ്പോൾ പിരിഞ്ഞ് കിട്ടുന്നത്. അതിനാൽ അവർ തരുന്ന തുക കൊണ്ട് മാത്രം നമ്മുടെ കുട്ടികളുടെ ചെലവുകൾ നടക്കുകയില്ല. പ്രാദേശികമായി നാം പണം കണ്ടെത്തിയേ മതിയാകൂ. ഇപ്പോൾ നമ്മുടെ ഇടവകക്കാരിൽ ധാരാളം പേർ സാമ്പത്തികമായി മറ്റുള്ളവരെ സഹായിക്കാൻ കഴിയുന്ന ഉള്ളവരാണ് എന്ന് ഞാൻ വിശ്വസിക്കുന്നു. അങ്ങനെയുള്ളവർ നമ്മുടെ സെമിനാരി വിദ്യാർത്ഥികളുടെ പരിശീലനത്തിൽ പങ്കു ചേരണം.


മൈനർ സെമിനാരിയിൽ ഒരു കുട്ടിക്ക് ഏകദേശം 30000 രൂപയും മേജർ സെമിനാരിയിൽ ഏകദേശം 35000 രൂപയും ചെലവാകുന്നു. ഏതാനും വ്യക്തികൾ ഇപ്പോൾ തന്നെ കുട്ടികളുടെ ചെലവിലേക്ക് സംഭാവനകൾ തരുന്നുണ്ട്. അതുപോലെ ഏതാനും ചില സന്യാസിനീ സമൂഹങ്ങളും അങ്ങനെ ചെയ്യുന്നുണ്ട്. അവരെയെല്ലാം ഏറെ നന്ദിയോടെ ഓർക്കുന്നു. എന്നാൽ അവർ തരുന്നതുകൊണ്ട് ഭാഗികമായി മാത്രമേ ചെലവുകൾ നടത്താൻ കഴിയുന്നുള്ളൂ എന്നതുകൊണ്ട് നാം ഇനിയും ഇക്കാര്യത്തിൽ കൂടുതൽ ഉദാരമതികളാകേണ്ടിയിരിക്കുന്നു.

വൈദികവിദ്യാർത്ഥികളുടെ പരിശീലനച്ചെലവ് നമ്മുടെ ഇടവകകൾ പങ്കു വയ്ക്കുക എന്ന ആശയത്തിലാണ് നാം എത്തിച്ചേർന്നിരിക്കുന്നത്. ചില ഇടവകകൾ ഇപ്പോൾ തന്നെ ഒരു കുട്ടിക്ക് ആവശ്യമായ തുക സമാഹരിച്ച് ഓരോ വർഷവും തരുന്നുണ്ട്. അങ്ങനെ പഠിക്കുന്ന കുട്ടികളുടെ എണ്ണത്തിന് ആനുപാതികമായ തുക കിട്ടത്തക്കവിധം എല്ലാ ഇടവകകളും സഹകരിക്കണം എന്നാണ് തീരുമാനം.

ഏതാനും വർഷമായി വൈദികവിദ്യാർത്ഥികളുടെ പരിശീലനച്ചെലവിനായി നാം ഒരു പൊതുസംഭാവന സമാഹരണം നടത്തുന്നുണ്ടല്ലോ. ഈ വർഷം അത് ഫെബ്രുവരി മാസം 22-ന് ആണ് നടത്തേണ്ടത്. ഇക്കാര്യം ബഹുമാനപ്പെട്ട വികാരിയച്ചന്മാർ മുൻകൂട്ടി പള്ളിയിൽ പറയുകയും അന്നേദിവസം കിട്ടുന്ന തുക എത്രയും വേഗം രൂപതാ കേന്ദ്രത്തിൽ എത്തിക്കാൻ ശ്രമിക്കുകയും ചെയ്യണം എന്നഭ്യർത്ഥിക്കുന്നു. നിങ്ങളുടെ സംഭാവനകൾക്ക് മുൻകൂട്ടി നന്ദി പറയുന്നു. നിങ്ങൾ

കൊടുക്കുന്ന ഓരോ പൈസയും നിങ്ങൾക്ക് ദൈവാനുഗ്രഹത്തിന്റെ ചാലുകളാകും എന്നത് നിസ്സംശയമാണ്. നിങ്ങൾക്കും നിങ്ങളുടെ കുടുംബങ്ങൾക്കും വലിയ അനുഗ്രഹങ്ങൾ അതുവഴി ലഭ്യമാകും. നിങ്ങളുടെ ആദ്ധ്യാത്മികാവശ്യങ്ങൾ നിറവേറ്റാൻ ആവശ്യത്തിന് വൈദികർ ഉണ്ടാകുകയും ചെയ്യും. ഉദാരമായി ഏവരും സംഭാവന ചെയ്യുക. കർത്താവിന്റെ കൃപ നിങ്ങളോടു കൂടിയുണ്ടായിരിക്കട്ടെ.

മാനന്തവാടി രൂപതാ കേന്ദ്രത്തിൽ നിന്ന് 2015 ജനുവരി മാസം 20 ന് നൽകപ്പെട്ടത്.



+ ജോസ് പൊരുന്തോം
മാനന്തവാടി രൂപതയുടെ മെത്രാൻ

NB:- ഈ സർക്കുലർ 2015 ഫെബ്രുവരി മാസം 15-ാം തീയതി ഞായറാഴ്ച എല്ലാ പള്ളികളിലും സ്ഥാപനങ്ങളിലും വി.കുർബാന മദ്ധ്യേ വായിക്കേണ്ടതാണ്.



ഇടയലേഖനം
Pastoral Letter No. 01/2015
Prot. No. 16893/2015



**മാനന്തവാടി രൂപതയുടെ അദ്ധ്യക്ഷനായ
 പൊരുനോടം മാർ ജോസ് മെത്രാൻ**

തന്റെ സഹശുശ്രൂഷകരായ വൈദികർക്കും, ശെമ്മാശ്ശന്മാർക്കും,
 സമർപ്പിതർക്കും, അൽമായ സഹോദരങ്ങൾക്കും, തനിക്ക് ഭരമേൽപ്പിക്ക
 പ്പെട്ടിരിക്കുന്ന ദൈവജനം മുഴുവനും എഴുതുന്നത്.

കർത്താവിനാൽ സ്നേഹിക്കപ്പെട്ടവരേ,

നമ്മുടെ കർത്താവിന്റെ ഉയിർപ്പ് തിരുനാൾ ആചരിക്കുന്നതിന് മുന്നോടിയായിട്ടുള്ള അമ്പത് നോമ്പിലേയ്ക്ക് നാം പ്രവേശിക്കുകയാണല്ലോ. വലിയ നോമ്പെന്നും ഈ കാലഘട്ടം അറിയപ്പെടുന്നു. അമ്പത് ദിവസം നോമ്പാചരിക്കുന്നതുകൊണ്ട് അമ്പത് നോമ്പെന്നും നോമ്പുകളിൽ ഏറ്റവും ദൈർഘ്യമുള്ളത് ഈ നോമ്പായതുകൊണ്ട് വലിയ നോമ്പെന്നും അറിയപ്പെടുന്നു. നമ്മുടെ ആരാധനാക്രമവർഷത്തിലെ വളരെ പ്രധാനപ്പെട്ട ഘട്ടങ്ങളിലൊന്നാണിത്. കാരണം ഈ നോമ്പിന്റെ അവസാനമാണ് നമ്മുടെ കർത്താവിന്റെ പെസഹാരഹസ്യങ്ങൾ - അതായത് പീഡാസഹനവും കുരിശുമരണവും ഉത്ഥാനവും - നാം ആചരിക്കുന്നത്. അവയാണല്ലോ നമ്മുടെ ക്രൈസ്തവവിശ്വാസത്തിന്റെ അടിസ്ഥാനമായി നിലകൊള്ളുന്നത്.

എന്താണ് നമ്മൾ നോമ്പുകാലത്ത് പ്രത്യേകമായി അനുഷ്ഠിക്കുന്നത്? ഈ കാലഘട്ടത്തിൽ നമ്മൾ കൂടുതലായി പ്രാർത്ഥിക്കുന്നു; പ്രായശ്ചിത്തപ്രവർത്തികൾ ചെയ്യുന്നു; തീർത്ഥാടനങ്ങൾ നടത്തുന്നു. ഇതെല്ലാം എന്തിനു വേണ്ടിയാണ്? ഈ പ്രവർത്തികളിലൂടെ കർത്താവിന്റെ ഉത്ഥാനസന്തോഷത്തിൽ പങ്കുകാരാകാം എന്ന് നമ്മൾ വിശ്വസിക്കുന്നു. മറ്റ് വാക്കുകളിൽ അങ്ങനെ സ്വർഗ്ഗരാജ്യത്തിൽ ദൈവവുമായി ഐക്യപ്പെട്ടിരിക്കുമ്പോൾ ഉണ്ടാകാവുന്ന സന്തോഷവും ആനന്ദവും സമാധാനവും അനുഭവിക്കാം എന്ന് നമ്മൾ വിശ്വസിക്കുന്നു. അത് സത്യം തന്നെയാണ്. സ്വർഗ്ഗീയമായ അനുഭവമാണത്.

ദൈവവും നമ്മളുമായുള്ള ഐക്യത്തിന് അഥവാ അവിടുത്തെ കണ്ടെത്തുന്നതിന് എന്ത് നാം ഏതവസ്ഥയിൽ ആയിരിക്കണം എന്ന് വേദപുസ്തകം നമ്മെ ഓർമ്മപ്പെടുത്തുന്നുണ്ട്. ഹൃദയശുദ്ധിയുള്ളവർ അനുഗ്രഹീതർ, എന്തെന്നാൽ അവർ ദൈവത്തെ കാണും (മത്തായി 5:8). അതേ ഹൃദയത്തിൽ വിശുദ്ധിയുള്ളവർക്കേ ദൈവവുമായി ഐക്യത്തിൽ ആയിരിക്കാൻ കഴിയുകയുള്ളൂ. പാപം ചെയ്ത ആദത്തിന്റെയും ഹവ്വായുടെയും ദൈവൈക്യത്തിൽ വന്ന മാറ്റങ്ങൾ ഇവിടെ നമ്മൾ ചിന്താ വിഷയമാക്കുന്നത് ഉപകാരപ്രദമാകും. തിന്മയുടെ കറ പൂർണ്ണമായാണ് ആദവും ഹവ്വായും സൃഷ്ടിക്കപ്പെട്ടത്. അതുകൊണ്ട് ആ അവസ്ഥയിൽ അവർക്ക് ദൈവത്തോട് കൂടെ ഏദൻ തോട്ടത്തിൽ നടക്കാൻ പോലും കഴിയുമായിരുന്നു എന്ന് വചനം നമ്മെ ഓർമ്മപ്പെടുത്തുന്നു. ആ അവസ്ഥയിൽ അവർ നഗ്നരായിരുന്നെങ്കിലും അവർക്ക് ലജ്ജ തോന്നിയിരുന്നില്ല. എന്നാൽ പാപം ചെയ്ത് അവരുടെ ഹൃദയം അശുദ്ധമായപ്പോൾ അവർക്ക് ദൈവത്തെ കാണുന്നത് ഭയാനകമായ ഒരനുഭവമായി മാറി. ദൈവം വിളിക്കുമ്പോൾ ആദം മരങ്ങൾക്കിടയിൽ ഒളിച്ചിരിക്കുകയാണ്.

എല്ലാ തിന്മയും അശുദ്ധിയും ഉന്മൂലിക്കുന്നത് നമ്മുടെ ഹൃദയത്തിൽ അഥവാ മനസ്സിലാണ്. അവിടെയുള്ള തിന്മയുടെ ചെറിയൊരംശം മാത്രമാണ് വാക്കുകളായും പ്രവൃത്തികളായും പുറത്ത് വരുന്നത്. തിന്മ നിറഞ്ഞിരിക്കുന്ന മനസിലേക്കും ഹൃദയത്തിലേക്കും ദൈവത്തിന് പ്രവേശിക്കാൻ കഴിയുകയില്ല. അത്തരം ഹൃദയത്തിനും മനസിനും ദൈവത്തിങ്കലേക്ക് തിരിയാനും കഴിയില്ല. തൽഫലമായി ദൈവീകകൂട്ടായ്മയുടെ അനുഭവമായ യഥാർത്ഥ ആനന്ദവും സംതൃപ്തിയും സമാധാനവുമൊന്നും അനുഭവിക്കാനും കഴിയില്ല.

ഹൃദയത്തെയും മനസിനെയും തിന്മയിൽ നിന്ന് അകറ്റി ദൈവത്തിങ്കലേക്ക് തിരിയ്ക്കാനുള്ള മാർഗ്ഗങ്ങളാണ് പ്രാർത്ഥനയും നോമ്പും ഉപവാസവും തീർത്ഥാടനവും പ്രായശ്ചിത്തപ്രവർത്തികളും എല്ലാം. അതായത് അവ കേവലം മാർഗ്ഗങ്ങൾ മാത്രമാണ്. അവയുടെ ലക്ഷ്യം ഹൃദയത്തിന്റെയും മനസിന്റെയും രൂപാന്തരീകരണമാണ്. അപ്രകാരം രൂപാന്തരീകരണം പ്രാപിച്ച ഹൃദയവും മനസും നമ്മുടെ സ്ഥായിയായ ഒരു ഭാവമായി മാറണം. അതൊരു മനോഭാവമാകണം.

വേദപുസ്തകത്തിൽ നാം ഇപ്രകാരം വായിക്കുന്നു: *ഉപവാസം, ദാനധർമ്മം, നീതി എന്നിവയോടുകൂടിയാകുമ്പോൾ പ്രാർത്ഥന നല്ലതാണ്. നീതിയോട് കൂടിയ അല്പമാണ് അനീതിയോട് കൂടിയ അധികത്തേക്കാൾ അഭികാമ്യം.... പരോപകാരവും നീതിയും പ്രവർത്തിക്കുന്നവർ ജീവിതത്തിന്റെ പൂർണ്ണത ആസ്വദിക്കും (തോബിത്ത് 12:8-9).* പ്രാർത്ഥന യഥാർത്ഥ പ്രാർത്ഥനയായിത്തീരുന്നത് അവയോടൊപ്പം

പ്രവർത്തിയും കൂടി ഉണ്ടാകുമ്പോഴാണ്. അതുപോലെതന്നെ നോമ്പ് യഥാർത്ഥ നോമ്പാകുന്നത് അതിനനുസരിച്ചുള്ള പ്രവർത്തികൂടെ ചേരുമ്പോഴാണ്. നാം നോമ്പ് കാലത്ത് എന്തുമാത്രം പ്രാർത്ഥിച്ചു അല്ലെങ്കിൽ എത്ര പ്രായശ്ചിത്ത പ്രവർത്തികൾ ചെയ്തു എന്നതല്ല പ്രധാനം; പ്രത്യുത അവ ഏത് മനോഭാവത്തോടെ ചെയ്തു എന്നതാണ്.

ഉപവാസം എങ്ങനെയായിരിക്കണം എന്ന് വി. മത്തായിയുടെ സുവിശേഷത്തിൽ നാം വായിക്കുന്നു: നിങ്ങൾ ഉപവസിക്കുമ്പോൾ കപട നാട്യക്കാരേപ്പോലെ വിഷാദം ഭാവിക്കരുത്. തങ്ങൾ ഉപവസിക്കുന്നു എന്ന് അന്യരെ കാണിക്കാൻ വേണ്ടി അവർ മുഖം വികൃതമാക്കുന്നു. സത്യമായി ഞാൻ നിങ്ങളോട് പറയുന്നു. അവർക്ക് പ്രതിഫലം ലഭിച്ചു കഴിഞ്ഞു. എന്നാൽ നീ ഉപവസിക്കുന്നത് അദ്യശ്യനായ പിതാവല്ലാതെ മറ്റാരും കാണാതിരിക്കുന്നതിന് ശിരസ്സിൽ തൈലം പുരട്ടുകയും മുഖം കഴുകുകയും ചെയ്യുക. രഹസ്യങ്ങൾ അറിയുന്ന പിതാവ് നിനക്ക് പ്രതിഫലം നൽകും (മത്തായി 6:16-18). നമ്മുടെ നോമ്പുകാലാനുഷ്ഠാനങ്ങൾ ഇങ്ങനെയായിരിക്കണമെന്ന് സാരം. കേവലം ബാഹ്യമായ ഒരു ഉപവാസം നമുക്ക് ഒന്നും നേടിത്തരുന്നില്ല.

ഉപവാസത്തെപ്പറ്റി ഏഴരയും പ്രവാചകന്റെ വാക്കുകൾ നമുക്ക് ശ്രവിക്കാം: എന്നാൽ ഉപവസിക്കുമ്പോൾ നിങ്ങൾ സ്വന്തം സുഖമാണ് തേടുന്നത്: നിങ്ങളുടെ വേലക്കാരെ നിങ്ങൾ പീഡിപ്പിക്കുന്നു. കലഹിക്കുന്നതിനും ശബ്ദംകേൾക്കുന്നതിനും ക്രൂരമായി മുഷ്ടികൊണ്ട് ഇടിക്കുന്നതിനും മാത്രമാണ് നിങ്ങൾ ഉപവസിക്കുന്നത്. നിങ്ങളുടെ സ്വരം ഉന്നതത്തിൽ എത്താൻ ഇത്തരം ഉപവാസം ഉപകരിക്കുകയില്ല (ഏഴരയ്ക്കു 58:3-4). തെറ്റായ മനോഭാവത്തോടെയുള്ള ഉപവാസം ഉദ്ദേശിക്കുന്ന ഫലം നൽകുകയില്ല. എന്നുതന്നെയല്ല ഉപവാസം തന്നെ മറ്റുള്ളവർക്ക് പീഡനമായി മാറും എന്ന് പ്രവാചകനിലൂടെ ദൈവം നമ്മെ ഓർമ്മപ്പെടുത്തുന്നു. ഉപവാസത്തിലൂടെ അനീതിയെ ഇല്ലായ്മ ചെയ്യാനുള്ള മനസ്സും ശക്തിയും നേടുമ്പോഴാണ് ഉപവാസം ഉപവാസമായിത്തീരുന്നത്. കൈക്കൂലി വാങ്ങുന്നവരും, അഴിമതി നടത്തുന്നവരും കൈക്കൂലി കൊടുക്കാത്തവരെയും അഴിമതിക്കു കൂട്ടുനിൽക്കാത്തവരെയും പീഡിപ്പിക്കുന്നവരും അക്രമത്തിലൂടെയും വഞ്ചനയിലൂടെയും മറ്റും ലാഭമുണ്ടാക്കുന്നവരും എന്നാൽ അനുഷ്ഠാനങ്ങളിൽ കുറവ് വരുത്താത്തവരും ആയവരെ ചിന്തിപ്പിക്കേണ്ടതാണ് ഈ പ്രവാചകവാചനങ്ങൾ.

ഈ വർഷം മാനന്തവാടി രൂപതയിൽ ലഹരിവിമുക്ത വർഷമായി ആചരിക്കുകയായിരുന്നു. ധാരാളം സദ്ഫലങ്ങൾ ഇതിലൂടെ ഉണ്ടായി എന്നത് നിസ്സംശയമാണ്. അനേകം പേർ ലഹരിവസ്തുക്കളുടെ ഉപയോഗത്തിൽ നിന്ന് പിന്മാറി. അതിലൂടെ അനേകം കുടുംബങ്ങളിൽ

ശാന്തിയും സമാധാനവും ലഭിക്കാൻ ഇടയായി. അതുപോലെ തന്നെ മദ്യപാനം മാനന്യതയുടെ അടയാളമല്ലെന്നും അത് അപമാനകരവും അനാരോഗ്യകരവും അസമാധാനവും അസന്തുഷ്ടിയും എല്ലാറ്റിലും മൂപരി ആത്മനാശം വരുത്തുന്നതുമായ ഒരു കാര്യമാണെന്ന ബോധ്യം എല്ലാവരിലും വളരുവാൻ ഇടവന്നു എന്നു ഞാൻ പ്രത്യാശിക്കുന്നു. ലഹരിവിമുക്ത വർഷാചരണം 2015 മാർച്ച് 1 ന് ഔദ്യോഗികമായി സമാപിച്ചെങ്കിലും നമ്മുടെ രൂപതയിൽ കെ.സി.ബി.സി. മദ്യവിരുദ്ധ സമിതിയുടെ നേതൃത്വത്തിൽ തുടർപ്രവർത്തനങ്ങൾ ഫൊറോന, ഇടവക, വാർഡ് തലങ്ങളിൽ സജീവമായി തുടരണം എന്നതാണ് എന്റെ ആഗ്രഹം.

നമ്മുടെ ആഘോഷങ്ങൾ എല്ലാം ലഹരിവിമുക്തമായിരിക്കട്ടെ. വലിയ നോമ്പിന്റെ അവസാനം വരുന്ന ഈസ്റ്റർ ആഘോഷവും ലഹരിവിമുക്തമായിരിക്കാൻ പ്രത്യേകം ശ്രദ്ധിക്കുമല്ലോ. ലഹരിയിൽ സന്തോഷം കണ്ടെത്താൻ പരിശ്രമിക്കുന്നവർ കർത്താവിന്റെ ഉയിർപ്പിൽ അത് കണ്ടെത്താൻ സാധിക്കാത്തവരാണ് എന്നതും വസ്തുത തന്നെയാണ്. ക്രിസ്ത്യാനികൾക്ക് ഈ ദുരവസ്ഥ ഉണ്ടാകുന്നത് ഏറെ ലജ്ജാകരമാണ്.

പാപജീവിതം ഉപേക്ഷിച്ച് ദൈവത്തിങ്കലേക്ക് തിരിയാനുള്ള അവസരമായി ഈ നോമ്പുകാലം മാറട്ടെയെന്ന് ഞാൻ ആത്മാർത്ഥമായി ആശംസിക്കുകയും പ്രാർത്ഥിക്കുകയും ചെയ്യുന്നു. അതുപോലെതന്നെ നോമ്പുകാലത്തിന്റെ അവസാനം ആഘോഷിക്കപ്പെടുന്ന ഉയിർപ്പുതിരുനാളിന്റെ മംഗളങ്ങൾ നിങ്ങൾക്കെല്ലാവർക്കും മുൻകൂട്ടി നേരുകയും ചെയ്യുന്നു. കർത്താവിന്റെ കൃപ നിങ്ങളേവരോടും കൂടി ഉണ്ടായിരിക്കട്ടെ.

മാനന്തവാടി രൂപതാ കാര്യാലയത്തിൽ നിന്ന് 2015 ഫെബ്രുവരി മാസം 20 നൽകപ്പെട്ടത്.



+ ജോസ് പൊരുനേടം
മാനന്തവാടി രൂപതയുടെ മെത്രാൻ

NB:- ഈ ഇടയലേഖനം 2015 മാർച്ച് മാസം 15-ാം തീയതി തൊഴുപ്പ് എല്ലാ പള്ളികളിലും സ്ഥാപനങ്ങളിലും വി.കുർബാന മദ്ധ്യേ വായിക്കേണ്ടതാണ്.



സർക്കുലർ

Circular Letter No. 02/2015
Prot. No. 16894/2015

കർത്താവിനാൽ സ്നേഹിക്കപ്പെട്ടവരേ,

നമ്മുടെ രൂപതയിലെ നിർദ്ധനരായ കുട്ടികളുടെ വിദ്യാഭ്യാസത്തിനായി ഒരു സഹായനിധി പ്രവർത്തിക്കുന്ന വിവരം നിങ്ങൾക്ക് അറിവുള്ളതാണല്ലോ. പ്രധാനമായും എട്ട് മുതൽ പന്ത്രണ്ട് വരെ ക്ലാസ്സുകളിൽ മലയാളം മീഡിയം സ്കൂളുകളിൽ പഠിക്കുന്ന നിർദ്ധനരും എന്നാൽ മിടുക്കരുമായ കുട്ടികൾക്ക് വർഷം 1000 രൂപാ വെച്ച് കൊടുക്കുന്ന ഒരു പദ്ധതിയാണിത്. അതാത് ഇടവകകളിൽ നിന്ന് ശുപാർശ ചെയ്യുന്നവർക്കാണ് സഹായം നൽകുന്നത്. പണം വിതരണം ചെയ്യുന്നതും ഇടവകകൾ വഴി തന്നെയാണ്. അതുപോലെ കിട്ടിയ പണം ശരിയാവണം ഉപയോഗിച്ചു എന്ന് ഉറപ്പ് വരുത്തുന്നതും ഇടവകയിൽ നിന്ന് തന്നെയാണ്.

കഴിഞ്ഞ പത്ത് വർഷങ്ങളായി ഓരോ വർഷവും അഞ്ഞൂറിനും അറുന്നൂറിനും ഇടയിൽ കുട്ടികൾക്ക് ഇങ്ങനെ സഹായം നൽകിവരുന്നു. കൂടാതെ ഏതാനും കുട്ടികൾക്ക് ഇംഗ്ലീഷ് മീഡിയം സ്കൂളുകളിൽ പഠിക്കാനുള്ള സഹായവും നൽകി വരുന്നു. ഇതിനും പുറമേ പന്ത്രണ്ടാം ക്ലാസ്സ് പാസായ ഏതാനും കുട്ടികൾക്ക് താമരശ്ശേരി രൂപതയുടെ കീഴിൽ കോഴിക്കോട് പ്രവർത്തിക്കുന്ന സ്റ്റാർട്ട് എന്ന സ്ഥാപനത്തിൽ ഉപരി വിദ്യാഭ്യാസത്തിനുള്ള ഭാഗികമായ സഹായവും നൽകി വരുന്നു. വളരെ അർഹിക്കുന്ന മറ്റ് ചിലർക്കും ഉപരി വിദ്യാഭ്യാസത്തിന് ഈ നിധിയിൽ നിന്ന് സഹായം കൊടുത്തിട്ടുണ്ട്. എങ്കിലും പ്രധാനമായും ഇത് സ്കൂൾ കുട്ടികളെ ഉദ്ദേശിച്ച് രൂപീകരിച്ചിരിക്കുന്ന സഹായനിധിയാണ്.

2014-ൽ ആകെ 20,91,934 (ഇരുപത് ലക്ഷത്തി തൊണ്ണൂറ്റിയൊന്നായിരത്തി തൊള്ളായിരത്തിമുപ്പത്തിനാല്) രൂപയാണ് പല സ്രോതസ്സുകളിൽ നിന്ന് സംഭാവനയായി വിദ്യാഭ്യാസനിധിയിലേക്ക്

ലഭിച്ചത്. അതിൽ 19,90,452 (പത്തൊമ്പത് ലക്ഷത്തി തൊണ്ണൂറായി രത്തി നാനൂറ്റി അമ്പത്തിരണ്ട്) രൂപ എല്ലാ വിഭാഗക്കാർക്കുമായി വിതരണം ചെയ്യുകയും ചെയ്തു. ആകെ സഹായം ലഭിച്ച കുട്ടികളുടെ എണ്ണം മലയാളം മീഡിയം 498, ഇംഗ്ലീഷ് മീഡിയം 99, സ്റ്റാർട്ട് 18, മറ്റു ഉള്ളവർ 7 എന്നിങ്ങനെയാണ്.

രൂപതാ കേന്ദ്രത്തിൽ നിന്ന് നേരിട്ട് കൊടുക്കുന്നതിന് പുറമേ രൂപതയിൽ ശുശ്രൂഷ ചെയ്യുന്ന സമർപ്പിതസഹോദരിമാരും കുട്ടികൾക്ക് സഹായം ലഭ്യമാക്കുന്നുണ്ട്. ഇക്കഴിഞ്ഞവർഷം 330 കുട്ടികൾക്ക് ഇത്തരത്തിൽ സഹായം ലഭിച്ചിട്ടുണ്ട്. സമർപ്പിതസഹോദരിമാരുടെ സമൂഹങ്ങൾ പരസ്പരം സഹകരിച്ചാണ് ഈ തുക അവർ കണ്ടെത്തുന്നത്. അവരുടെ സഹായവും ഇടവകകൾ വഴിയാണ് വിതരണം ചെയ്യുന്നത്.

പല സ്രോതസ്സുകളിൽ നിന്നാണ് ഈ നിധിയിലേയ്ക്ക് സംഭാവനകൾ കിട്ടുന്നത് എന്ന് സൂചിപ്പിച്ചല്ലോ. വർഷം തോറും ഇടവകകളിൽ നിന്ന് എടുക്കുന്ന ഒരു സ്തോത്രകാഴ്ചയാണ് ഒരു പ്രധാന സ്രോതസ്സ്. ഇത് കൂടാതെ ഇടവകകളും വ്യക്തികളും സംഭാവനകൾ നൽകുന്നുണ്ട്. പല ഇടവകകളിലും ആദ്യകുർബാന പോലെയുള്ള ചടങ്ങുകൾ നടക്കുന്ന അവസരത്തിൽ കുട്ടികൾ സമാഹരിക്കുന്ന തുകകളും ഇതിലേയ്ക്ക് സംഭാവന തരാറുണ്ട്. അതോടൊപ്പം ഇടവകകളിലെ തിരുനാൾ ബഡ്ജറ്റിന്റെ അഞ്ച് ശതമാനം ഈ ആവശ്യത്തിലേയ്ക്ക് തരുന്ന നല്ല പതിവുമാണ് ഉണ്ട്.


ഇതുവരെയും വിദ്യാഭ്യാസനിധിയിലേയ്ക്ക് സംഭാവനകൾ നൽകി സഹായിക്കുകയും സഹകരിക്കുകയും ചെയ്ത എല്ലാവർക്കും പ്രത്യേകിച്ച് അതിനുവേണ്ടി മുൻകൈയെടുത്ത എല്ലാ ബഹുമാനപ്പെട്ട വൈദികർക്കും സമർപ്പിതർക്കും ഹൃദയപൂർവ്വം നന്ദി പറയുകയും അവരെ ദൈവസമക്ഷം സമർപ്പിച്ച് പ്രാർത്ഥിക്കുകയും ചെയ്യുന്നു. അവരുടെ ത്യാഗത്തിന് കർത്താവ് തന്നെ പ്രതിഫലം നൽകട്ടെയെന്ന് പ്രാർത്ഥിക്കുന്നു. അതോടൊപ്പം ഈ മഹത്തായ സംരംഭത്തിൽ പങ്ക് ചേരാൻ എല്ലാവരെയും പ്രത്യേകിച്ച് ഇടവകകളെ ക്ഷണിക്കുകയും ചെയ്യുന്നു.

2015 ലേയ്ക്കുള്ള അപേക്ഷകൾ സെക്രട്ടറി, എഡ്യൂക്കേഷൻ ഫണ്ട്, ബിഷപ്പ്സ് ഹൗസ്, മാന്തവാടി 670 645 എന്ന വിലാസത്തിൽ ബഹു. വികാരിയച്ചന്മാർ 2015 ഏപ്രിൽ 10 ന് മുമ്പായി അയച്ച് കൊടുക്കേണ്ടതാണ്. ഒരു ഇടവകയിൽ നിന്ന് കൂടിയത് അഞ്ച് അപേക്ഷകളാണ് സ്വീകരിക്കുന്നത്. കുട്ടികളുടെ പേര്, വീട്ടുപേര്, ക്ലാസ്സ് തുടങ്ങിയ

വിവരങ്ങൾ രൂപതാ കേന്ദ്രത്തിൽ നിന്നും അയച്ചുതരുന്ന ഫോമിൽ രേഖപ്പെടുത്തിയാണ് നൽകേണ്ടത്. 8, 9, 10, 11, 12 ക്ലാസ്സുകളിൽ പഠിയ്ക്കുന്ന നിർദ്ധനരും എന്നാൽ മിടുക്കരുമായ കുട്ടികളെയാണ് തിരഞ്ഞെടുക്കേണ്ടത്. കഴിഞ്ഞ വർഷങ്ങളിൽ സഹായം ലഭിച്ചവർക്കും അപേക്ഷിക്കാവുന്നതാണ്. ഇവിടെ ലഭ്യമാകുന്ന തുകയ്ക്ക് അനുസരിച്ച് മാത്രമേ വിതരണം ചെയ്യാൻ കഴിയുകയുള്ളൂ എന്ന് പറയേണ്ടതില്ലല്ലോ.

ഈ വർഷം മാർച്ച് 22 ന് ഞായറാഴ്ചയാണ് വിദ്യാഭ്യാസനിധിയിലേക്കുള്ള സംഭാവനകൾ സമാഹരിക്കേണ്ടത്. ബഹുമാനപ്പെട്ട വികാരിച്ചന്മാർ ഇക്കാര്യം മുൻകൂട്ടി പള്ളികളിൽ അറിയിക്കുകയും ആദിവസം ലഭിക്കുന്ന തുക എത്രയും വേഗം രൂപതാ കേന്ദ്രത്തിലേയ്ക്ക് അയച്ച് തരുകയും ചെയ്യണം എന്നഭ്യർത്ഥിക്കുന്നു. നിങ്ങൾ ഏവരുടെയും ഉദാരമായ സംഭാവനകൾ ഞാൻ പ്രതീക്ഷിക്കുന്നു. ഏവർക്കും മുൻകൂട്ടി നന്ദി പറയുകയും ചെയ്യുന്നു. കർത്താവിന്റെ കൃപ നിങ്ങളോടുകൂടിയുണ്ടായിരിക്കട്ടെ.

മാനന്തവാടി രൂപതാ കേന്ദ്രത്തിൽ നിന്ന് 2015 ഫെബ്രുവരി മാസം 20 ന് നൽകപ്പെട്ടത്



+ ജോസ് പൊരുന്തോം
മാനന്തവാടി രൂപതയുടെ മെത്രാൻ

NB:- ഈ സർക്കുലർ 2015 മാർച്ച് മാസം 15-ാം തീയതി ഞായറാഴ്ച എല്ലാ പള്ളികളിലും സ്ഥാപനങ്ങളിലും വി.കുർബാന മദ്ധ്യേ വായിക്കേണ്ടതാണ്.



സർക്കുലർ

Circular Letter No. 03/2015

Prot. No. 17454/2015

കർത്താവിനാൽ സ്നേഹിക്കപ്പെട്ട പ്രിയപ്പെട്ട കുട്ടികളേ,

ദീർഘമായ മധ്യവേനലവധിയ്ക്കുശേഷം വീണ്ടും നിങ്ങൾ നിങ്ങളുടെ വിദ്യാലയങ്ങളിലേയ്ക്ക് തിരികെ എത്തിയിരിക്കുകയാണല്ലോ. പത്താം ക്ലാസ്, പ്ലസ് ടു എന്നിവ പാസ്സായവർ പഠനത്തിന്റെ ഓരോ പ്രധാനഘട്ടങ്ങൾ പിന്നിട്ട് കഴിഞ്ഞു. എല്ലാ വിജയികളേയും ഞാൻ ഹൃദയപൂർവ്വം അഭിനന്ദിക്കുകയും തുടർന്ന് പഠിക്കാൻ ധാരാളം ദൈവാനുഗ്രഹം നേരുകയും ചെയ്യുന്നു. കുറേപ്പേർ പരീക്ഷയിൽ വിചാരിച്ച രീതിയിൽ ഉയർന്ന ഗ്രേഡ് നേടാൻ കഴിയാത്തതുകൊണ്ട് ദുഃഖിതരായി കഴിയുന്നുണ്ടാകാം. അതുപോലെ മറ്റ് കുറേപ്പേർ അനുയോജ്യമായ സ്ഥലങ്ങളിൽ പ്രവേശനം കിട്ടാതെ വിഷമിച്ച് നിൽക്കുന്നുമുണ്ടാകും എന്നെന്നിരിക്കറിയാം. അവരെ പ്രത്യേകം ദൈവസമക്ഷം സമർപ്പിച്ച് പ്രാർത്ഥിക്കുന്നു. നിങ്ങൾക്കും പറ്റിയ വഴി ദൈവം കാണിച്ച് തരും. പരിശ്രമം ഒരിക്കലും അവസാനിപ്പിക്കരുത്. തോൽവി വിജയത്തിന്റെ ചവിട്ടുപടിയാണ് എന്ന വസ്തുത നിങ്ങളുടെ മനസ്സിൽ നിരന്തരം ഉണ്ടായിരിക്കട്ടെ. ജീവിതം തന്നെ ജയവും തോൽവിയും നിറഞ്ഞതാണല്ലോ. നൂറ് ശതമാനം വിജയം ജീവിതത്തിൽ എപ്പോഴും പ്രതീക്ഷിക്കേണ്ടതില്ല.

ഈ വർഷം പത്താംക്ലാസ് പരീക്ഷ എഴുതിയവരിൽ ഏതാണ്ട് തൊണ്ണൂറ്റിയെട്ട് ശതമാനം പേരും പാസായി എന്നത് നമുക്കേവർക്കും സന്തോഷം നൽകുന്ന വസ്തുതയാണ്. എന്നാൽ മറ്റൊരു കാര്യംകൂടി ഇവിടെ നമ്മൾ ശ്രദ്ധിക്കേണ്ടതുണ്ട്. വിജയശതമാനം വർദ്ധിക്കുന്നതിന് ആനുപാതികമായി നമ്മുടെ വിദ്യാഭ്യാസത്തിന്റെ ഗുണനിലവാരത്തിൽ മാറ്റമുണ്ടായോ എന്നതാണത്. പത്താം ക്ലാസ് അഥവാ പ്ലസ് ടു സർട്ടിഫിക്കറ്റ് കയ്യിലുണ്ടായതുകൊണ്ട് മാത്രം നമ്മൾ വിദ്യാഭ്യാസം നേടിയവരാണ് എന്ന് വരുമ്പോൾ അതിന് ആനുപാതികമായി നമ്മൾ എഴുതാനും

വായിക്കാനും അറിയാവുന്നവരും അറിവുള്ളവരും നല്ല സ്വഭാവ രൂപവൽക്കരണം ലഭിച്ചവരുമാകണം.


ഏത് രീതിയിലും ഒരു സർട്ടിഫിക്കറ്റ് നേടുക എന്നൊരു തെറ്റായ പ്രവണത നമ്മുടെ നാട്ടിൽകൂടി വരുന്നുണ്ട്. കോപ്പിയടി, ചോദ്യക്കടലാസ് ചോർത്തൽ, ഇലക്ട്രോണിക് ഉപകരണങ്ങൾ ഉപയോഗിച്ച് ഉത്തരങ്ങൾ എഴുതിക്കൊണ്ട് പോകൽ, പുറത്ത് നിന്ന് പല മാർഗ്ഗങ്ങളിലൂടെ ഉത്തരം പരീക്ഷാ ഹാളിൽ എത്തിക്കൽ തുടങ്ങിയവയെല്ലാം ഈ തെറ്റായ പ്രവണതയുടെ സൂചനകളാണ്. ഈയടുത്ത കാലത്താണല്ലോ ബീഹാറിലെ ഒരു സ്കൂളിൽ പരീക്ഷാ ഹാളിന്റെ ഭിത്തിയിൽ കുട്ടികളുടെ സുഹൃത്തുക്കളും ബന്ധുക്കളും കയറി നിന്നുകൊണ്ട് ഉത്തരങ്ങൾ പറഞ്ഞു കൊടുക്കുന്ന വാർത്ത മാദ്ധ്യമങ്ങളിൽ വന്നത്. അതിനർത്ഥം വിദ്യാഭ്യാസമെന്നാൽ ഒരു സർട്ടിഫിക്കറ്റ് കരസ്ഥമാക്കുക എന്ന പ്രക്രിയ മാത്രമാണ് എന്ന ചിന്ത ആളുകളിൽ രൂഢമൂലമായിക്കഴിഞ്ഞു എന്നാണ്. അതുപോലെ തന്നെ ധാർമ്മികതയിലും സ്വഭാവരൂപീകരണത്തിലും നമ്മൾ ഏറെ പിന്നിൽ ആയിക്കഴിഞ്ഞു എന്നും ഇക്കാര്യങ്ങൾ സൂചിപ്പിക്കുന്നു. അതിനർത്ഥം വിദ്യാഭ്യാസത്തിന്റെ ശരിയായ ലക്ഷ്യത്തിൽ നിന്നും നമ്മൾ വളരെ ദൂരെയാണെന്നാണ്. വളരെ ഉയർന്ന ഗ്രേഡ് കിട്ടിയാലും സ്വഭാവരൂപീകരണത്തിൽ നമ്മൾ വിജയിക്കുന്നില്ലെങ്കിൽ വിദ്യാഭ്യാസം പരാജയമാണ്.

എഴുതാനും വായിക്കാനും പഠിക്കുകയും അതിലൂടെ നല്ല പുസ്തകങ്ങൾ വായിച്ച് അറിവ് സമ്പാദിക്കുകയും സർഗ്ഗവാസനകൾ പരിപോഷിപ്പിക്കുകയും അങ്ങനെ നല്ല പൗരന്മാരായി വളരാനുള്ള പരിശീലനം നേടുകയും ചെയ്യുക എന്നതാണ് വിദ്യാഭ്യാസത്തിന്റെ ലക്ഷ്യം. സത്യസന്ധമായ പ്രവർത്തനത്തിലൂടെ മാത്രമേ ഇവ സാധ്യമാകുകയുള്ളൂ. കോപ്പിയടിച്ച് പരീക്ഷയിൽ ജയിക്കുന്ന വ്യക്തി പഠിക്കാത്തതുകൊണ്ടും ശരിയായ അവഗാഹം വിഷയത്തിൽ ഇല്ലാത്തതുകൊണ്ടുമാണല്ലോ അങ്ങനെ ചെയ്യേണ്ടിവരുന്നത്. ഒരു സർട്ടിഫിക്കറ്റ് കയ്യിൽ കിട്ടിയതുകൊണ്ട് മാത്രം ഇല്ലാത്ത അറിവും അവഗാഹവും ഉണ്ടാകും എന്ന് കരുതാനും വയ്യ. മാത്രമല്ല സർട്ടിഫിക്കറ്റ് ഉള്ളത് കൊണ്ട് മാത്രം എവിടേയും ജോലി ലഭിക്കണമെന്നുമില്ല. ജോലി ശരിയായി ചെയ്യാൻ അറിവുള്ളവർക്ക് മാത്രമേ ജോലി ലഭിക്കുകയുള്ളൂ. തൊഴിലില്ലായ്മയുടെ ഒരു കാരണം ഇത്തരത്തിലുള്ള അറിവും കഴിവും ഇല്ലായ്മയാണ്. അതുകൊണ്ട് നമ്മൾ നമ്മളെത്തന്നെ ബോധ്യപ്പെടുത്തേണ്ട കാര്യമാണ് സത്യസന്ധമായി പഠിക്കുന്നവർക്ക് മാത്രമേ ഭാവിയിലുള്ളൂ എന്ന

വസ്തുത. വളഞ്ഞ വഴികളിലൂടെ പരീക്ഷകൾ പാസാക്കാൻ ശ്രമിക്കുന്നവരുടെ സ്വഭാവത്തെപ്പറ്റിയും തൊഴിൽ ദാതാക്കൾക്ക് സംശയമുണ്ടാകുന്നതും സ്വാഭാവികമാണല്ലോ. അങ്ങനെയുള്ളവരെ ആരും തങ്ങളുടെ സ്ഥാപനത്തിൽ ജോലിയ്ക്ക് പ്രവേശിപ്പിക്കാൻ താൽപര്യപ്പെടുകയില്ല.

നല്ല സ്വഭാവത്തിന്റെ അവിഭാജ്യ ഘടകമാണ് മറ്റുള്ളവരോട് പ്രത്യേകിച്ച് മുതിർന്നവരോട് കാണിക്കുന്ന ബഹുമാനവും ആദരവും അനുസരണമനോഭാവവും. നിങ്ങളുടെ മാതാപിതാക്കളേയും ഗുരുജനങ്ങളേയും ബഹുമാനിക്കുകയും അവരുടെ വാക്കുകൾ അനുസരിച്ച് ജീവിക്കുകയും ചെയ്യുമ്പോൾ നിങ്ങൾ നല്ല സ്വഭാവമുള്ളവരാണെന്ന് മനസ്സിലാക്കാം. അതുപോലെ തന്നെ കൂട്ടുകാരടക്കം മറ്റുള്ളവരോട്, അവർ ആർ തന്നെ ആയിക്കൊള്ളട്ടെ, ബഹുമാനപൂർണ്ണരും പെരുമാറുമ്പോൾ നിങ്ങൾ സംസ്കാരചിത്തരാണെന്ന് പറയാൻ കഴിയും. അങ്ങനെ സമഗ്രമായ വിദ്യയുടെ ഉടമകളായി നിങ്ങളോരോരുത്തരും മാറട്ടെ എന്ന് ആശംസിക്കുകയും പ്രാർത്ഥിക്കുകയും ചെയ്യുന്നു. ഏവർക്കും വിജയകരമായ ഒരു സ്കൂൾ വർഷം നേരുന്നു. കർത്താവിന്റെ കൃപ നിങ്ങളേവരോടും കൂടി ഉണ്ടായിരിക്കട്ടെ.

മാനന്തവാടി രൂപതാ കേന്ദ്രത്തിൽ നിന്ന് 2015 മെയ് മാസം 20 ന് നൽകപ്പെട്ടത്



+ ജോസ് പൊരുനേടം
മാനന്തവാടി രൂപതയുടെ മെത്രാൻ

NB:- ഈ സർക്കുലർ 2015 ജൂൺ മാസം 14-ാം തീയതി ഞായറാഴ്ച എല്ലാ പള്ളികളിലും സ്ഥാപനങ്ങളിലും വി.കുർബാന മദ്ധ്യേ വായിക്കേണ്ടതാണ്.

സീറോ മലബാർ മാട്രിമോണിയൽ സെന്റർക്കിനെ സംബന്ധിച്ച സർക്കുലർ

കർത്താവിനാൽ പ്രിയപ്പെട്ട സഹോദരീ സഹോദരന്മാരേ,

സഭയുടേയും സമുദായത്തിന്റേയും സമൂഹത്തിന്റേയും അടിസ്ഥാനം കൂടുംബമാണല്ലോ. കൂടുംബം നന്നായാൽ ഇവ മൂന്നും നന്നാകും. അതുകൊണ്ട് നല്ല കൂടുംബങ്ങൾ രൂപീകരിക്കപ്പെടേണ്ടത് ഇവയുടെ നിലനിൽപ്പിന് അത്യന്താപേക്ഷിതമാണ്. എന്നാൽ അനുയോജ്യരായ ജീവിത പങ്കാളിയെ കണ്ടെത്തുക എന്നത് ഇന്നൊരു പ്രയാസമേറിയ കാര്യമാണ്. സീറോ മലബാർ സഭയിൽ ഇതൊരു പ്രതിസന്ധി തന്നെ സൃഷ്ടിച്ചിട്ടുണ്ട്. ഇന്ത്യയിലെ വിവിധ ഭാഗങ്ങളിലേയ്ക്കും ഇന്ത്യയ്ക്ക് പുറത്തേയ്ക്കുമുള്ള യുവജനങ്ങളുടെ കുടിയേറ്റത്തിന്റെ സൃഷ്ടിയാണ് ഒരു പരിധിവരെ ഈ പ്രതിസന്ധി. പെൺകുട്ടികളുടെയും ആൺകുട്ടികളുടെയും വിദ്യാഭ്യാസ നിലവാരത്തിലുള്ള അസന്തുലിതാവസ്ഥയും ഇതിന് ആക്കം കൂട്ടുന്നുണ്ട്.

നാട്ടിൽ നിന്നും വീട്ടിൽ നിന്നും അകലെയായിരിക്കുന്ന യുവജനങ്ങൾക്ക് പരമ്പരാഗത ശൈലിയിൽ ജീവിത പങ്കാളിയെ കണ്ടെത്താനുള്ള സാധ്യത ഇന്ന് വളരെ കുറവാണ്. അതുകൊണ്ട് കൂടുതൽ പേരും ഇന്റർനെറ്റിനെ ആശ്രയിച്ച് ഓൺലൈൻ മാട്രിമോണിയൽ സൈറ്റുകളിൽ പേര് രജിസ്റ്റർ ചെയ്താണ് വധുവരന്മാരെ കണ്ടെത്തുന്നത്. സ്വന്തം മതത്തിനും സമുദായത്തിനും പുറത്ത് നിന്ന് ജീവിത പങ്കാളിയെ കണ്ടെത്താനുള്ള പ്രവണത ഇവിടെ കൂടുതലാണ്. ഇതിനൊരു പരിഹാരമായിട്ടാണ് സീറോമലബാർ മേജർ ആർക്കി എപ്പിസ്കോപ്പൽ കുരിയായുടെ നേതൃത്വത്തിൽ ഒരു ഓൺലൈൻ മാട്രിമോണിയൽ സർവ്വീസ് ആരംഭിച്ചിരിക്കുന്നത്. www.syromalabarmatrimony.org എന്ന വിലാസത്തിൽ അത് നിങ്ങൾക്ക് കണ്ടെത്താവുന്നതാണ്. മാനന്തവാടി രൂപതയുടെ സ്വന്തം സൈറ്റായ www.godblessmatrimony.org എന്ന സൈറ്റ് ഇതുമായി ബന്ധിപ്പിച്ചിരിക്കുന്നു.


www.syromalabarmatrimony.org സീറോ മലബാർ സഭയിലെ ഭൂരിപക്ഷം രൂപതകളുടേയും സഹകരണത്തോടെ നടത്തപ്പെടുന്ന ഒരു സേവനമാണ്. കുറഞ്ഞ ചെലവിൽ വിശ്വാസതയോടെ ജീവിത പങ്കാളിയെ കണ്ടെത്താനുള്ള സൗകര്യം ഈ സേവനം ഒരുക്കുന്നു.

ഇപ്പോൾ തന്നെ ഭാഗികമായി ഈ സേവനം ലഭ്യമാണ്. 2015 ജൂൺ 7 മുതൽ വളരെ വിപുലമായ സൗകര്യങ്ങളോടെ നിങ്ങൾക്കിത് ലഭ്യമാണ്. രജിസ്റ്റർ ചെയ്യുന്ന ഏതൊരാൾക്കും സീറോ മലബാർ സഭയിലെ ഇന്ത്യയിലും ഇന്ത്യയ്ക്ക് പുറത്തു നിന്നുമുള്ള ഏത് രൂപതയിൽ നിന്നും രജിസ്റ്റർ ചെയ്ത എല്ലാവരുടേയും വിവരങ്ങൾ ലഭ്യമാണ്. ഓരോ രജിസ്ട്രേഷനും പൂർത്തിയാക്കുന്നതിന് മുമ്പായി ഓരോരുത്തരെയും വിവരങ്ങൾ അന്വേഷിച്ചറിഞ്ഞ് സത്യമാണ് എന്ന് ഉറപ്പ് വരുത്തിയ ശേഷമേ രജിസ്ട്രേഷൻ പൂർത്തിയാക്കുകയുള്ളൂ. അതുകൊണ്ട് പ്രൊഫൈലിൽ പറഞ്ഞിരിക്കുന്ന കാര്യങ്ങളിൽ നിങ്ങൾക്ക് സംശയം ഉണ്ടാകേണ്ടതില്ല.

സീറോ മലബാർ സഭയിൽ ഏത് രൂപതയിലും രൂപതയ്ക്ക് പുറത്തുമുള്ള വിവാഹ ഒരുക്ക കോഴ്സുകളുടെ വിവരം അറിയാനും വേണമെങ്കിൽ അവയിൽ രജിസ്റ്റർ ചെയ്യാനും ഈ സൈറ്റിലൂടെ സാധ്യമാണ്. ഏതാനും ദിവസത്തെ അവധിയ്ക്ക് മാത്രമായി നാട്ടിൽ എത്തുന്ന പ്രവാസികൾക്ക് ഇത് ഏറെ സഹായകരമാണ്.

വെബ്സൈറ്റിൽ രജിസ്റ്റർ ചെയ്തിട്ടുള്ളവരുടെ പ്രൊഫൈൽ ഉൾപ്പെടുത്തിക്കൊണ്ടുള്ള ഒരു പ്രൊഫൈൽ മാസികയും ഇതോടൊപ്പം ലഭ്യമാണ്. അവ നമ്മുടെ സഭയിലെ ഇടവക വികാരിയച്ചന്മാരുടെ പക്കൽ അവ പ്രസിദ്ധീകരിക്കുന്ന ക്രമത്തിൽ എത്തിക്കുന്നതാണ്.

സീറോ മലബാർ മാട്രിമണി നെറ്റ്വർക്കിന്റെ സേവനം പരമാവധി ഉപയോഗപ്പെടുത്തി നമ്മുടെ കുടുംബങ്ങളുടെ ഭദ്രത ഉറപ്പ് വരുത്താം. ഏവർക്കും www.syromalabarmatrimony.org എന്ന സൈറ്റിലേക്കും, www.godblessmatrimony.org എന്ന നമ്മുടെ സ്വന്തം സൈറ്റിലേക്കും സ്വാഗതം. ദൈവം നിങ്ങളെ അനുഗ്രഹിക്കട്ടെ.



+ ജോസ് പൊരുന്തോം
മാനന്തവാടി രൂപതയുടെ മെത്രാൻ &
ചെയർമാൻ സീറോമലബാർ ചർച്ച് ഇന്റർനെറ്റ് മിഷൻ

NB:- ഈ സർക്കുലർ 2015 ജൂൺ മാസം 21-ാം തീയതി ഞായറാഴ്ച എല്ലാ പള്ളികളിലും സ്ഥാപനങ്ങളിലും വി.കുർബാന മദ്ധ്യേ വായിക്കേണ്ടതാണ്.



ഇടയലേഖനം

Pastoral Letter No. 02/2015
Prot. No. 17777/2015



മാനന്തവാടി രൂപതയുടെ അദ്ധ്യക്ഷനായ

പൊരുനോടം മാർ ജോസ് മെത്രാൻ

തന്റെ സഹശുശ്രൂഷകരായ വൈദികർക്കും, ശെമ്മാശ്ശന്മാർക്കും, സമർപ്പിതർക്കും, അൽമായ സഹോദരങ്ങൾക്കും, തനിക്ക് ഭരമേൽപ്പിക്കപ്പെട്ടിരിക്കുന്ന ദൈവജനം മുഴുവനും എഴുതുന്നത്.

കർത്താവിനാൽ സ്നേഹിക്കപ്പെട്ടവരേ,

2015 ഡിസംബർ 8 ചൊവ്വാഴ്ച മുതൽ 2016 നവംബർ 20 ഞായറാഴ്ച വരെയുള്ള കാലഘട്ടം കരുണയുടെ അസാധാരണ ജൂബിലി വർഷമായി പരിശുദ്ധ പിതാവ് ഫ്രാൻസിസ് മാർപാപ്പ പ്രഖ്യാപിച്ച വിവരം ഇതിനോടകം നിങ്ങൾ ഏവരും അറിഞ്ഞിട്ടുണ്ടാകുമല്ലോ. കരുണയുടെ ജൂബിലി വർഷം പ്രഖ്യാപിച്ചുകൊണ്ടുള്ള രേഖയിൽ അദ്ദേഹം ഇപ്രകാരം പറയുന്നു: ഈ തീയതി ഞാൻ തെരഞ്ഞെടുത്തത് സഭയുടെ ആധുനിക ചരിത്രത്തിൽ ആദിവസത്തിന് സമ്പന്നമായ അർത്ഥമുള്ളതുകൊണ്ടാണ്. യഥാർത്ഥത്തിൽ രണ്ടാം വത്തിക്കാൻ സുന്നഹദോസിന്റെ സമാപനത്തിന്റെ അൻപതാം വാർഷികത്തിലാണ് ഞാൻ വിശുദ്ധ കവാടം തുറക്കുന്നത്. ഈ സാദവം സജീവമായി സൂക്ഷിക്കുകയെന്നത് വലിയൊരു ആവശ്യമാണെന്ന് സഭയ്ക്ക് തോന്നുന്നു... ആ സുന്നഹദോസോടെ സഭ അതിന്റെ ചരിത്രത്തിലെ പുതിയൊരു ഘട്ടത്തിലേക്ക് പ്രവേശിച്ചു... ലോകത്തിൽ പിതാവിന്റെ സ്നേഹത്തിന്റെ സജീവ അടയാളമായിരിക്കാൻ തനിക്ക് കടമയുണ്ടെന്ന് സഭ മനസിലാക്കി (നമ്പർ 4). യേശുക്രിസ്തു പിതാവായ ദൈവത്തിന്റെ കാര്യത്തിന്റെ മുഖമാണ്. ഈ വാക്കുകൾ ക്രൈസ്തവ വിശ്വാസത്തിന്റെ സംക്ഷേപമാണ്... നസ്രത്തിലെ യേശു തന്റെ വാക്കുകൾകൊണ്ടും പ്രവർത്തികൾകൊണ്ടും തന്റെ മുഴുവൻ വ്യക്തിത്വംകൊണ്ടും ദൈവത്തിന്റെ കാര്യത്തിനെ വെളിപ്പെടുത്തുന്നു. (നമ്പർ 1). അതേ, സഭയിൽ

ദൂരവ്യാപകമായ മാറ്റങ്ങൾക്ക് വഴിതെളിച്ച രണ്ടാം വത്തിക്കാൻ സുന്നഹദോസ് സമാപിച്ചതിന്റെ അമ്പതാം വാർഷികമാണ് ഡിസംബർ 8. സുന്നഹദോസ് തുടങ്ങിവെച്ച മാറ്റങ്ങൾ ഇനിയും ഏറെ ദൂരം പോകേണ്ടതുണ്ടെന്ന് പറഞ്ഞുവയ്ക്കുകയാണ് ഈ ജൂബിലി വർഷ പ്രഖ്യാപനത്തിലൂടെ പരിശുദ്ധ പിതാവ് ചെയ്തിരിക്കുന്നത്. ദൈവജനമായ സഭ എല്ലാ തരത്തിലും എല്ലാ തലങ്ങളിലും പിതാവായ ദൈവത്തിന്റെ കാര്യത്തിന്റെ മുഖമായി മാറണം.

എന്തിനാണ് ഈ അസാധാരണ ജൂബിലി വർഷം പ്രഖ്യാപിച്ചത് എന്നും പരിശുദ്ധ പിതാവ് തുടർന്ന് പറയുന്നു: *സന്തോഷത്തിന്റെയും പ്രശാന്തതയുടെയും സമാധാനത്തിന്റെയും ഉറവിടമാണ്... ദൈവമനുഷ്യബന്ധത്തിന്റെ പാലമാണ് കരുണം... നമ്മൾ പാപികളാണെങ്കിലും എന്നേക്കും സ്നേഹിക്കപ്പെടുന്നു എന്ന പ്രത്യാശയിലേക്ക് നമ്മുടെ ഹൃദയങ്ങളെ തുറക്കുന്ന ഒന്നാണത്... (നമ്പർ 2). കാര്യത്തിലേക്ക് നാം ചില അവസരങ്ങളിൽ കൂടുതൽ ശ്രദ്ധയോടെ നോക്കണം. നാം നമ്മുടെ ജീവിതത്തിൽ പിതാവായ ദൈവം ചെയ്ത പ്രവർത്തിയുടെ കൂടുതൽ കാര്യക്ഷമമായ അടയാളമായി തീരുന്നതിനാണത്. വിശ്വാസികളുടെ സാക്ഷ്യം പ്രബലവും കൂടുതൽ കാര്യക്ഷമവുമായി തീരുന്ന കാലഘട്ടവുമായിരിക്കാനുമാണത് (നമ്പർ 3)... ഇക്കാരണത്താൽ കാര്യത്തിന്റെ ഒരു അസാധാരണ ജൂബിലി ഞാൻ പ്രഖ്യാപിച്ചു.*

ഡിസംബർ 8 അമലോത്ഭവ മാതാവിന്റെ തിരുനാൾദിനമാണ്. കറുണയുടെ ജൂബിലി വർഷം ആ ദിവസം ആരംഭിക്കണമെന്ന് തീരുമാനിച്ചതിന്റെ കാരണവും അദ്ദേഹം വെളിപ്പെടുത്തുന്നുണ്ട്. ആരാധനാക്രമപരമായ ആ തിരുനാൾ മനുഷ്യവംശത്തിന്റെ ആരംഭം മുതലുള്ള ദൈവീകപ്രവർത്തനത്തെ അനുസ്മരിപ്പിക്കുന്നു. ആദത്തിന്റെയും ഹവ്വായുടെയും പാപത്തിനുശേഷം മനുഷ്യവംശത്തെ തിന്മയുടെ മഹാപീഡനത്തിൽ ഒറ്റയ്ക്ക് ഉപേക്ഷിക്കാൻ ദൈവം ആഗ്രഹിച്ചില്ല. അതുകൊണ്ട് അവിടുന്ന് വിശുദ്ധയും അമലോത്ഭവയുമായ മറിയത്തിലേക്ക് സ്നേഹത്തോടെ നോക്കി. മനുഷ്യരക്ഷകന്റെ അമ്മയാകാൻ അവളെ തെരഞ്ഞെടുത്തു. ദൈവം പാപത്തിന്റെ ഗൗരവത്തെ നേരിട്ടപ്പോൾ കാര്യപൂർണ്ണതകൊണ്ടാണ് പ്രത്യുത്തരിച്ചത് (നമ്പർ 3). ദൈവകാര്യത്തിന്റെ പരമമായ പ്രകടനമാണ് മനുഷ്യാവതാരം. ദൈവം മനുഷ്യനായി അവതരിച്ചത്

പരി. കന്യകാമറിയത്തിലൂടെയാണ്. അതുകൊണ്ട് പരി. അമ്മയുടെ അമലോത്ഭവതിരുനാൾ ദിനത്തിൽ ഈ ജൂബിലിവിരേഷം ആരംഭിക്കുന്നത് സമുചിതമാണെന്ന് അദ്ദേഹം കരുതുന്നു.

കർത്താവിന്റെ മൗതികശരീരവും പിൻതുടർച്ചയും എന്ന നിലയിൽ സഭയിലെ ഓരോ അംഗവും ഈ കരുണയുടെ അടയാളങ്ങളാകാൻ വിളിക്കപ്പെട്ടിരിക്കുന്നു എന്നാണ് പരിശുദ്ധ പിതാവ് നമ്മെ ഓർമ്മപ്പെടുത്തുന്നത്. തന്റെ സഹസേവകനോട് ക്ഷമിയ്ക്കാത്ത കാര്യസ്ഥന്റെ ഉപമയെപ്പറ്റി സൂചിപ്പിച്ചിട്ട് പരിശുദ്ധ പിതാവ് നമ്മെ പ്രബോധിപ്പിക്കുന്നു: ഈ ഉപമ നമ്മെ എല്ലാവരേയും സംബന്ധിച്ചിടത്തോളം അഗാധമായ ഒരു പ്രബോധനം ഉൾക്കൊള്ളുന്നു. കരുണ പിതാവിന്റെ ഒരു പ്രവർത്തി മാത്രമല്ല, അവിടുത്തെ യഥാർത്ഥ മക്കൾ ആരാണെന്ന് നിശ്ചയിക്കാനുള്ള മാനദണ്ഡം കൂടിയാണെന്ന് യേശു ഉറപ്പിച്ച് പറയുന്നു. ചുരുക്കത്തിൽ നമ്മൾ കാര്യസ്ഥം ആദ്യം സ്വീകരിച്ചതുകൊണ്ട് കാര്യസ്ഥം കാണിക്കാൻ വിളിക്കപ്പെട്ടിരിക്കുന്നു. ദ്രോഹങ്ങൾ ക്ഷമിക്കുകയെന്നത് കരുണാപൂർവ്വകമായ സ്നേഹത്തിന്റെ ഏറ്റവും വ്യക്തമായ അടയാളമായി തീരുന്നു. ക്രൈസ്തവരായ നമ്മെ സംബന്ധിച്ചിടത്തോളം അത് നിർബന്ധമാണ്... പിതാവ് സ്നേഹിക്കുന്നതുപോലെ മക്കളും സ്നേഹിക്കുന്നു. അവിടുന്ന് കരുണയുള്ളവനായിരിക്കുന്നതു പോലെ നമ്മൾ പരസ്പരം കരുണയുള്ളവരാകാൻ വിളിക്കപ്പെട്ടിരിക്കുന്നു (നമ്പർ 9).

സഭയിലെ അജപാലകർക്കുള്ള ഉപദേശമായി മാർപാപ്പ ഇപ്രകാരം പറയുന്നു: കാര്യസ്ഥം സഭയുടെ ജീവിതത്തിന്റെ അടിസ്ഥാനമാണ്. സഭയുടെ അജപാലന പ്രവർത്തനങ്ങൾ മുഴുവനും വിശ്വാസികളോട് കാണിക്കുന്ന കരുണയുടേതായിരിക്കണം. അവളുടെ പ്രഘോഷണത്തിലും ലോകത്തിന് നൽകുന്ന സാക്ഷ്യത്തിലും കാര്യസ്ഥം ഇല്ലാത്തതായി ഒന്നും ഉണ്ടാകരുത്... കാര്യസ്ഥപൂർവ്വമുള്ള സാക്ഷ്യം ഇല്ലെങ്കിൽ ജീവിതം ഫലരഹിതവും വന്ധ്യവുമായി തീരും (നമ്പർ 10). കൂടുതൽ കൂടുതൽ കരുണാരഹിതമായി തീരുന്ന പൊതുസമൂഹത്തെപ്പറ്റി വിശുദ്ധ ജോൺ പോൾ രണ്ടാമൻ മാർപാപ്പ കരുണാസമ്പന്നൻ എന്ന തന്റെ ചാക്രികലേഖനത്തിൽ എഴുതിയ ചില കാര്യങ്ങൾ ഫ്രാൻസിസ് മാർപാപ്പ പ്രത്യേകം ഉദ്ധരിക്കുന്നുണ്ട്. അത് ഇപ്രകാരമാണ്: ഒരു പക്ഷേ കഴിഞ്ഞ കാലത്തെ ആളുകൾക്ക് ഉണ്ടായിരുന്നതിനെക്കാൾ കൂടുതലായി ഇന്നത്തെ മനോഭാവം

ദൈവത്തിന്റെ കരുണയ്ക്ക് വിരുദ്ധമായിട്ടുള്ളതായി തോന്നുന്നു. അത് കരുണയെന്ന ആശയത്തെതന്നെ ജീവിതത്തിൽ നിന്ന് ഒഴിവാക്കാനും മനുഷ്യഹൃദയത്തിൽ നിന്ന് അതിനെ മാറ്റിക്കളയാനുമുള്ള പ്രവണത കാണിക്കുന്നു (നമ്പർ 11). എന്നാൽ സഭയിൽ അങ്ങനെയൊരു എന്താണ് മാർപാപ്പ ഉദ്ബോധിപ്പിക്കുന്നത്. ഇന്ന് സഭയ്ക്ക് നവസുവിശേഷവൽക്കരണം നടത്തുകയെന്ന ദൗത്യം ഏൽപ്പിക്കപ്പെട്ടിരിക്കയാൽ പുതിയ ആവേശത്തോടും നവീകൃത അജപാലന പ്രവർത്തനത്തോടും കൂടി വീണ്ടും വീണ്ടും കാര്യം എന്ന പ്രമേയത്തെ നിർദ്ദേശിക്കണം. കരുണയുടെ ജീവിതം നയിക്കുകയെന്നതും അതിന് സാക്ഷ്യം വഹിക്കുക എന്നതും സഭയെ സംബന്ധിച്ചും സഭയുടെ വിശ്വാസ്യതയെ സംബന്ധിച്ചും തികച്ചും സാരാംശപരമാണ്. സഭയുടെ ഭാഷയും ആംഗ്യങ്ങളും കരുണയെ ദ്യോതിപ്പിക്കുന്നതാകണം. എല്ലാ മനുഷ്യരുടെയും ഹൃദയങ്ങളെ സ്പർശിക്കാനും പിതാവിങ്കലേക്ക് നയിക്കുന്ന പാത ഒരിക്കൽകൂടി കണ്ടെത്താൻ അവരെ പ്രചോദിപ്പിക്കുന്നതിനുമാണിത് (നമ്പർ 12).

നമ്മൾ കരുണയുള്ളവരാകാൻ എന്തുചെയ്യണം? അതിനും മാർപാപ്പ നിർദ്ദേശങ്ങൾ നൽകുന്നുണ്ട്. **ഒന്നാമതായി ദൈവവചനം ധ്യാനിക്കണം.** നമ്മിലേക്ക് വരുന്ന ദൈവവചനത്തെക്കുറിച്ച് ധ്യാനിക്കുന്നതിന് നിശബ്ദതയുടെ മൂല്യം വീണ്ടും കണ്ടെത്തുകയെന്നാണ് അതിന്റെ അർത്ഥം (നമ്പർ 13). ജീവിതവ്യഗ്രതകൾക്കിടയിൽ മറിയത്തെപ്പോലെ കർത്താവിന്റെ കാൽക്കൽ ഇരിക്കാൻ നമ്മൾ ശ്രദ്ധ കാണിക്കുന്നില്ല. രണ്ടാമതായി **മാനസാന്തരത്തിനുള്ള പ്രചോദന മാകത്തക്ക രീതിയിലുള്ള തീർത്ഥാടനങ്ങൾ നടത്തണം.** കരുണ എന്നത് എത്തിച്ചേരേണ്ട ഒരു ലക്ഷ്യമാണെന്നും അതിന് സമർപ്പണ ബുദ്ധിയും ത്യാഗവും ആവശ്യമാണെന്നും കാണിക്കുന്ന അടയാളമായിരിക്കും അത് (നമ്പർ 14). ഈ തീർത്ഥാടനവഴിയിൽ നാം സ്വീകരിക്കേണ്ട മനോഭാവം എന്താണെന്ന് കർത്താവിന്റെ വചനങ്ങൾ ഉദ്ധരിച്ചുകൊണ്ട് മാർപാപ്പ പറയുന്നു: **സർവ്വോപരി വിധിക്കാതിരിക്കാനും ശപിച്ച് തള്ളാതിരിക്കാനും കർത്താവ് നമ്മോട് ആവശ്യപ്പെടുന്നു.** ആരെങ്കിലും ദൈവത്തിന്റെ ന്യായം വിധിക്കലിൽ നിന്ന് ഒഴിവാക്കാൻ ആഗ്രഹിക്കുന്നെങ്കിൽ അയാൾ സ്വന്തം സഹോദരന്റെയോ സഹോദരിയുടെയോ വിധികർത്താവായി സ്വയം പ്രതിഷ്ഠിക്കരുത്. മനുഷ്യർ വിധിക്കുമ്പോഴെല്ലാം ബാഹ്യതലത്തിലേക്കല്ലാതെ ആഴത്തിലേക്ക് നോക്കുന്നില്ല. അസൂയയുടെയും ശത്രുതയുടെയും

വികാരങ്ങളാൽ പ്രചോദിപ്പിക്കപ്പെട്ട വാക്കുകൾ എത്രമാത്രം ദ്രോഹം ചെയ്യുന്നു! മറ്റുള്ളവരെക്കുറിച്ച് അപവാദം പറയുമ്പോൾ അവരെ നിഷ്പ്രഭരാക്കുന്നു. അവരുടെ പ്രശസ്തിയെ തകർക്കുന്നു. അവരെ അപവാദത്തിനുള്ള ഇരകളാക്കുന്നു. വിധിക്കലിൽ നിന്നും ശപിച്ച് തള്ളലിൽ നിന്നും മാറി നിൽക്കുക എന്നതിന്റെ അർത്ഥം, വസ്തുനിഷ്ഠമായി പറഞ്ഞാൽ ഇതാണ്. ഓരോ വ്യക്തിയിലുമുള്ള നന്മ അംഗീകരിക്കേണ്ടത് എങ്ങനെയെന്ന് അറിയുക. നമ്മുടെ പക്ഷപാതപരമായ വിധിമൂലം അയാളെക്കുറിച്ച് സർവ്വതും അറിയാമെന്ന് മുൻധാരണകൊണ്ടും ഉണ്ടാകാവുന്ന സഹനത്തിൽ നിന്ന് അയാളെ രക്ഷിക്കുക. എന്നാൽ കാര്യം പ്രകടിപ്പിക്കാൻ ഇത് മതിയാകുന്നില്ല. ക്ഷമിക്കാനും പങ്കുവെക്കാനും കൂടി യേശു നമ്മോട് ആവശ്യപ്പെടുന്നു. എന്തെന്നാൽ നമ്മളാണ് ആദ്യം ദൈവത്തിൽ നിന്ന് കാര്യം സ്വീകരിച്ചത്. ദൈവം അളവറ്റ ദൗദാര്യത്തോടെ തന്റെ നന്മ നമ്മുടെ മേൽ ചൊരിയുന്നു എന്ന് അറിഞ്ഞുകൊണ്ട് നാം മറ്റുള്ളവരോട് ദൗദാര്യം കാണിക്കണം (നമ്പർ 14). തീർത്ഥാടനം എന്നതിന്റെ കാതൽ വ്രതമെടുത്ത് ഏതെങ്കിലും പുണ്യസ്ഥലത്ത് സന്ദർശനം നടത്തി തിരിച്ചെത്തുക എന്നതല്ല എന്നർത്ഥം.

തീർത്ഥാടനം കേവലം അവനവനിൽതന്നെ ഒരുങ്ങിനിൽക്കേണ്ട ഒന്നല്ല എന്നും അത് മറ്റുള്ളവരിലേക്ക് കടന്നുചെന്ന് അവരുടെ ആവശ്യങ്ങളിൽ അവരെ സഹായിക്കാനുള്ള മനോഭാവത്തിലേക്ക് നമ്മെ കൊണ്ടെത്തിക്കാനുള്ള മാർഗ്ഗമാണെന്നും മാർപാപ്പ ഉദ്ബോധിപ്പിക്കുന്നു. ശാരീരികവും ആത്മീയവുമായ ജീവകാരുണ്യ പ്രവർത്തികളെക്കുറിച്ച് ഈ ജൂബിലി വർഷത്തിൽ ക്രൈസ്തവർ ചിന്തിക്കണമെന്ന് ഞാൻ തീവ്രമായി ആഗ്രഹിക്കുന്നു. ദാരിദ്ര്യത്തിന്റെ മുമ്പിൽ മിക്കപ്പോഴും മരവിച്ചിരിക്കുന്ന നമ്മുടെ മനുസാക്ഷിയെ വീണ്ടും ഉണർത്താനുള്ള ഒരു മാർഗ്ഗമായിരിക്കും അത്. സുവിശേഷത്തിന്റെ ഹൃദയത്തിലേക്ക് കൂടുതൽ ആഴമായി നമുക്ക് പ്രവേശിക്കാം. അവിടെ ദരിദ്രർക്ക് ദൈവകാരുണ്യത്തിന്റെ സവിശേഷമായ അനുഭവമുണ്ട്. യേശു തന്റെ പ്രഘോഷണത്തിൽ ഈ ജീവകാരുണ്യ പ്രവർത്തി കളിലേക്ക് നമ്മെ പ്രചോദിപ്പിക്കുന്നു. നാം അവിടുത്തെ ശിഷ്യരായി ജീവിക്കുന്നുണ്ടോ ഇല്ലയോ എന്ന് തിരിച്ചറിയാനാണ് (നമ്പർ 15). വ്യക്തികൾക്കും സമൂഹങ്ങൾക്കും ഒരു ആത്മശോധനക്കുള്ള ഒരു ക്ഷണമാണ് കരുണയുടെ ഈ ജൂബിലി വർഷം.

നമ്മൾ കരുണയുള്ളവരാകാൻ മൂന്നാമതായി ജീവകാരുണ്യ പ്രവർത്തികൾ ചെയ്യണം. മാർപാപ്പയുടെ വാക്കുകളിൽ നാമെല്ലാവരും ലക്ഷ്യം വെക്കുന്ന നിത്യജീവിതത്തിലേക്ക് പ്രവേശിക്കാൻ നമ്മെ യോഗ്യരാക്കുന്ന മാനദണ്ഡങ്ങളാണ് നമ്മുടെ ജീവകാരുണ്യ പ്രവർത്തികൾ. പരി. പിതാവ് പറയുന്നു: കർത്താവ് നമ്മോട് പറയുന്ന ഈ വാക്കുകളിൽനിന്ന് രക്ഷപ്പെടാൻ നമുക്ക് സാധ്യമല്ല. അവിടുന്ന് നമ്മെ വിധിക്കുന്നതിനുള്ള മാനദണ്ഡം ഈ വാക്കുകളാണ്. നമ്മൾ വിശക്കുന്നവരെ തീറ്റിപ്പോറ്റുകയും ദാഹിക്കുന്നവർക്ക് പാനീയം കൊടുക്കുകയും പരദേശികളെ സ്വാഗതം ചെയ്യുകയും നഗ്നർക്ക് വസ്ത്രം കൊടുക്കുകയും രോഗികളോടും ബന്ധനസ്ഥരോടുമൊപ്പം സമയം ചെലവിടുകയും ചെയ്തുവോ ഇല്ലയോ? കൂടാതെ നമ്മളോട് ഇങ്ങനെയും ചോദിക്കും. നിരാശയിലേക്ക് വീഴിക്കുന്നതും മിക്കപ്പോഴും ഏകാന്തയ്ക്ക് ഉറവിടമായിരിക്കുന്നതുമായ സംശയത്തിൽ നിന്ന് മറ്റുള്ളവരെ രക്ഷപ്പെടാൻ സഹായിച്ചിട്ടുണ്ടോ? ദശലക്ഷക്കണക്കിന് ആളുകൾ അജ്ഞതയിൽ ജീവിക്കുന്നുണ്ട്. പ്രത്യേകിച്ച് ദാരിദ്ര്യത്തിന്റെ ബന്ധനത്തിൽ നിന്ന് സ്വതന്ത്രരാകാൻ അത്യാവശ്യ മാർഗ്ഗങ്ങളില്ലാത്ത കുട്ടികൾ. അവയിൽ നിന്ന് രക്ഷപ്പെടാൻ അവരെ സഹായിച്ചിട്ടുണ്ടോ? ഏകാന്തരും പീഡിതരുമായവരുടെ അടുത്ത് നിലകൊണ്ടിട്ടുണ്ടോ? നമ്മെ ദ്രോഹിച്ചവരോട് ക്ഷമിച്ചിട്ടുണ്ടോ? അവരോടുള്ള കോപത്തിന്റെയും വിദ്വേഷത്തിന്റെയും സകല രൂപങ്ങളും പരിത്യജിച്ചിട്ടുണ്ടോ? അവ അക്രമത്തിലേക്ക് നയിക്കുന്ന വയാണല്ലോ. ദൈവം നമ്മോട് ക്ഷമാശീലം പ്രദർശിപ്പിക്കുന്നതുപോലെ നാം ക്ഷമാശീലം കാണിച്ചിട്ടുണ്ടോ? നമ്മുടെ സഹോദരീ സഹോദരന്മാരെ പ്രാർത്ഥനയിൽ ദൈവത്തിന് സമർപ്പിച്ചിട്ടുണ്ടോ? (നമ്പർ 16). പരിശുദ്ധ പിതാവ് നമ്മോട് ചോദിക്കുന്ന ഈ ചോദ്യങ്ങളുടെ അടിസ്ഥാനത്തിൽ നമ്മുടെ വ്യക്തിജീവിതങ്ങളെയും ഇടവക ജീവിതത്തെയും സമർപ്പിതസമൂഹജീവിതത്തെയുമെല്ലാം വിലയിരുത്തുന്നതും ആവശ്യമായ മാറ്റങ്ങൾ വരുത്തുന്നതുമായിരിക്കും ഈ ജൂബിലി വർഷത്തിന്റെ സമുചിതമായ ആചരണം. ഉദാഹരണമായി നമ്മുടെ അയൽപക്കത്തും ഇടവകകളിലും പൊതുസമൂഹത്തിലും ജീവിക്കുന്ന നമ്മുടെ സമീപത്ത് നിൽക്കുന്ന പാവപ്പെട്ടവരുടെയും ദരിദ്രരുടെയും ശബ്ദം കേൾക്കാൻ കാതുള്ളവരായി മാറേണ്ടതുണ്ട് നാം. അൽമായ സഹോദരനാണ് ഇവിടെ കരുണാപൂർവ്വം ഇടപെടേണ്ടത്. ഇടവക

വികാരിയോട് സഹകരിച്ച് സഹവർത്തിത്വത്തിന്റെയും സർഗ്ഗാത്മകതയുടെയും വഴിയിലൂടെ ക്രിയാത്മകപാത സീകരിച്ചാൽ നമ്മുടെ ഒരു ഇടവകയിലും വീടില്ലാത്തവരോ ഭൂമി ഇല്ലാത്തവരോ ഉണ്ടാകില്ല. അതുമാത്രമല്ല, ദുരിതമനുഭവിക്കുന്നവരുടെ സങ്കടങ്ങൾ ശമിപ്പിക്കാനും സാധിക്കും. ഇതിന് വേണ്ടത് കാണാനും, കേൾക്കാനും, കരുണകാണിക്കാനും കഴിയുന്ന മനോഭാവമാണ്. ഇത്തരമൊരു മനോഭാവമാറ്റത്തിനായി നമ്മൾ ബോധപൂർവ്വം പരിശ്രമിക്കണം. വാശിയുടെയും താൻപോരിമയുടെയും, സ്ഥാനചിന്തകളുടെയും, വ്യക്തിവിദ്വേഷത്തിന്റെയും ചിന്തകളെ നിയന്ത്രിക്കാൻ സാധിച്ചാൽ മാത്രമേ ഇത്തരമൊരു മാറ്റം സാധ്യമാകൂ.

നമ്മൾ കരുണയുള്ളവരാകാൻ നാലാമതായി കരുണയുടെ ജൂബിലി വർഷത്തിൽ അനുരഞ്ജന കുദാശയ്ക്ക് നമ്മുടെ ജീവിതത്തിൽ കേന്ദ്രസ്ഥാനം നൽകണമെന്ന് പരിശുദ്ധ പിതാവ് അഭിലഷിക്കുന്നു. അദ്ദേഹം പറയുന്നു: കൈകൾകൊണ്ട് സ്പർശിക്കാൻ ജനങ്ങൾക്ക് സാധിക്കത്തക്കവിധത്തിൽ അങ്ങനെ ചെയ്യാം. ഓരോ അനുതാപിക്കും അത് ആന്തരിക സമാധാനത്തിന്റെ ഉറവിടമായിരിക്കും (നമ്പർ 17). പാപബോധംതന്നെ സാവധാനം ഇല്ലാതായി കൊണ്ടിരിക്കുന്ന ഒരവസ്ഥയിൽ അനുരഞ്ജന കുദാശയുടെ പ്രാധാന്യം കുറയുന്നത് സാഭാവികം മാത്രം. വസ്തുനിഷ്ഠമായുള്ള തെറ്റും ശരിയും എന്നതിലുപരി എനിക്ക് നന്മയുണ്ടാകുന്നത് മാത്രം ശരിയും അല്ലാത്തതെല്ലാം തെറ്റും എന്ന സ്വാർത്ഥപരമായ നിലയിലേക്കാണ് കാര്യങ്ങൾ എത്തിനിൽക്കുന്നത്. ശരിയായ മനഃസാക്ഷിരൂപീകരണത്തിൽ മാതാപിതാക്കളുടെയും അധ്യാപകരുടെയും അജപാലകരുടെയും മറ്റും പങ്ക് അതീവ പ്രാധാന്യം അർഹിക്കുന്നതാണ്. ശരിയായ ക്രൈസ്തവ മനഃസാക്ഷിയാണ് പാപബോധം നിലനിർത്താൻ പ്രേരിപ്പിക്കുന്ന മുഖ്യഘടകം. നമ്മുടെ പാപങ്ങളെപ്പറ്റി ബോധമുള്ളവരാകുകയും അവയെപ്പറ്റി പശ്ചാത്തപിച്ച് അനുരഞ്ജനത്തിലേക്ക് എത്തുകയും ചെയ്യുമ്പോഴെ നമുക്ക് ദൈവകാരൂണ്യത്തിന്റെ വാഹകരാകാൻ കഴിയുകയുള്ളൂ.

കുന്വസാരിപ്പിക്കുന്നവരുടെ മനോഭാവം എന്തായിരിക്കണമെന്ന് അജപാലകരെ പരിശുദ്ധപിതാവ് ഇപ്രകാരം ഓർമ്മപ്പെടുന്നു: *കുന്വസാരിപ്പിക്കുന്നവർ പിതൃകാരൂണ്യത്തിന്റെ യഥാർത്ഥ അടയാളങ്ങളായിരിക്കണമെന്നും ഞാൻ ഊന്നിപ്പറയുന്നു. സ്വയമേ നാം നന്നായി*

കുമ്പസാരിപ്പിക്കുന്നവരായി തീരുന്നില്ല. അവിടുത്തെ കാര്യം തേടുന്ന അനുതാപികളാകാൻ സ്വയം അനുവദിക്കുമ്പോഴാണ് നമ്മൾ നല്ല കുമ്പസാരക്കാരാകുന്നത്. ഒരു വസ്തുത നാം ഒരിക്കലും മറക്കരുത്. അതായത് കുമ്പസാര സ്രോതാക്കളായിരിക്കുക എന്നതിന്റെ അർത്ഥം യേശുവിന്റെ ദൗത്യത്തിൽ പങ്കുചേരുകയെന്നതാണ്. അങ്ങനെ ക്ഷമിക്കുകയും രക്ഷിക്കുകയും ചെയ്യുന്ന ദൈവികസന്ദേശത്തിന്റെ സ്ഥിരതയുടെ മുർത്തമായ അടയാളമായിരിക്കുക എന്നതാണ്. വൈദികരായ നമ്മൾ പാപങ്ങൾ പൊറുക്കാൻ പരിശുദ്ധാത്മാവിന്റെ ദാനം സ്വീകരിച്ചു. നമുക്ക് അതിനെ സംബന്ധിച്ച ഉത്തരവാദിത്വമുണ്ട്. നമുക്ക് ആർക്കും ഈ കുദാശയുടെമേൽ അധികാരമില്ല. മറിച്ച്, നമ്മൾ അതിലൂടെ ദൈവകാര്യത്തിന്റെ വിശ്വസ്ത ദാസരായിരിക്കുകയാണ്. കുമ്പസാരം കേൾക്കുന്ന ഓരോ വ്യക്തിയും ധർമ്മപുത്രന്റെ ഉപമയിലെ പിതാവിനെപ്പോലെ വിശ്വാസികളെ സ്വീകരിക്കണം. പൈതൃകം ധർമ്മടിച്ചിരുന്നവനാണെങ്കിലും ആ പുത്രനെ സ്വീകരിക്കാൻ ഓടിച്ചെല്ലുന്ന പിതാവിനെപ്പോലെതന്നെ. വിട്ടിലേക്ക് തിരിച്ചുവരുന്ന അനുതാപിയായ പുത്രനെ കുമ്പസാരം കേൾക്കുന്നവർ ആശ്ശേഷിക്കണം. പുത്രനെ തിരിച്ച് കിട്ടിയതിലുള്ള സന്തോഷം പ്രകടിപ്പിക്കുകയും വേണം.

സന്തോഷിക്കാൻ കഴിയാതെ പുറത്ത് നിൽക്കുന്ന മറ്റേ പുത്രന്റെ അടുത്തേക്ക് പോകാനും നമ്മൾ മടിക്കരുത്. പിതാവിന്റെ അനന്തകാര്യത്തിന്റെ വെളിച്ചത്തിൽ അവന്റെ വിധിതീർപ്പ് കഠിനവും നീതിരഹിതവും അർത്ഥശൂന്യവുമാണെന്ന് വിശദീകരിക്കണം. കുമ്പസാര സ്രോതാക്കൾ ഉപകാരശൂന്യമായ ചോദ്യങ്ങൾ ചോദിക്കരുത്. ഉപമയിലെ പിതാവിനെപ്പോലെ ധർമ്മപുത്രൻ മുമ്പേ തയ്യാറാക്കിയ വാചകങ്ങൾ വ്യാഖ്യാനിക്കണം. അങ്ങനെ ഓരോ വ്യക്തിയുടെയും ഹൃദയത്തിൽ നിന്ന് ഒഴുകുന്ന സഹയാഭ്യർത്ഥനയും കാര്യംയാചനയും സ്വീകരിക്കാൻ കുമ്പസാരസ്രോതാക്കൾ പഠിക്കും. ചുരുക്കത്തിൽ എവിടെയും എപ്പോഴും കാര്യത്തിന്റെ അടയാളമായിരിക്കാൻ കുമ്പസാരസ്രോതാക്കൾക്ക് കടമയുണ്ട് (നമ്പർ17).

രണ്ട് പ്രത്യേക വിഭാഗത്തിൽപ്പെട്ടവരെ ദൈവത്തിന്റെ കാര്യത്തിലേക്ക് തങ്ങളുടെ ഹൃദയങ്ങൾ തുറക്കാൻ പരിശുദ്ധ പിതാവ് ക്ഷണിക്കുന്നു. കുറ്റവാളി സംഘടനകളിൽപ്പെട്ടവരും അഴിമതി നടത്തുന്നവരുമായ ആളുകളാണവർ. മാർപാപ്പ ആദ്യത്തെ

വിഭാഗത്തിൽപ്പെട്ടവരെ ഉപദേശിക്കുന്നു; അവരുടെ തന്നെ നന്മക്കുവേണ്ടി അവരുടെ ജീവിതത്തിൽ മാറ്റങ്ങൾ വരുത്താൻ ഞാൻ അവരോട് അപേക്ഷിക്കുന്നു. പാപത്തെ തള്ളിക്കളയുന്നെങ്കിലും പാപിയെ ഒരിക്കലും തള്ളിക്കളയാത്ത ദൈവപുത്രന്റെ നാമത്തിൽ അവരോട് ഇപ്രകാരം ചെയ്യാൻ ഞാൻ ആവശ്യപ്പെടുന്നു. ജീവിതം പണഞ്ഞ ആശ്രയിച്ചിരിക്കുന്നുവെന്നും പണവുമായി താരതമ്യപ്പെടുത്തുമ്പോൾ മറ്റുള്ളതെന്തും വിലയും മഹത്വവും ഇല്ലാത്തതുമാണെന്നുള്ള ചിന്തയുടെ ഭയാനകമായ കെണിയിൽ വീഴരുത് അത് കേവലം മിഥ്യാധാരണയാണ്. പരലോക ജീവിതത്തിലേക്ക് പണം കൊണ്ടുപോകാൻ നമുക്ക് സാധിക്കുകയില്ല. പണം നമുക്ക് സന്തോഷം നൽകുന്നില്ല. രക്തത്തിൽ കുതിർന്ന സമ്പത്ത് കുന്നുകൂട്ടാൻ വേണ്ടി നടത്തുന്ന അക്രമങ്ങൾ ഒരുവനെ ശക്തനോ അമർത്യനോ ആക്കുന്നില്ല. ഓരോ വ്യക്തിയും ഉടനെയോ പിന്നീടോ ദൈവത്തിന്റെ ന്യായവിധിക്ക് വിധേയനാകും. അതിൽ നിന്ന് രക്ഷപ്പെടാൻ ഒരുവനും കഴിയുകയില്ല.

അഴിമതിക്കാരോടായി മാർപാപ്പ പറയുന്നു: പഴുത്തൊലിക്കുന്ന ഈ വ്രണം ഗൗരവപൂർണ്ണമായ പാപമാണ്. പ്രതികാരത്തിനായി അത് സ്വർഗ്ഗത്തെനോക്കി നിലവിലിരിക്കുന്നു. കാരണം അത് വ്യക്തിപരവും സാമൂഹികവുമായ ജീവിതത്തിന്റെ അടിത്തറകൾക്ക് തന്നെ ഭീഷണിയാണ്. പ്രത്യാശയോടെ ഭാവിയിലേക്ക് നോക്കുന്നതിൽ നിന്ന് അഴിമതി നമ്മെ തടയുന്നു. കാരണം അതിന്റെ സേചാരാധിപത്യപരമായ അത്യാഗ്രഹം ദുർബലരുടെ പദ്ധതികളെ തകർക്കുന്നു. ദരിദ്രരിൽ ദരിദ്രരെ അത് ചവിട്ടിമെതിക്കുന്നു. അനുദിനജീവിതത്തിന്റെ പ്രവർത്തനങ്ങളിൽ സ്വയം പ്രതിഷ്ഠിക്കുന്ന തിന്മയാണത്. അത് പൊതുജീവിതത്തിൽ വലിയ ഉരുപ്പുണ്ടാക്കുകയും ചെയ്യുന്നു... വ്യക്തിപരവും സാമൂഹികവുമായ ജീവിതത്തിൽ നിന്ന് ഇതിനെ മാറ്റി കളയണമെങ്കിൽ നമുക്ക് വിവേകവും ജാഗ്രതയും വിശ്വസ്തതയും സുതാര്യതയും ഉണ്ടായിരിക്കണം. അവയോടൊപ്പം ഏത് തിന്മ പ്രവർത്തിയേയും തള്ളിക്കളയാനുള്ള ധീരതയും ഉണ്ടായിരിക്കണം. പരസ്യമായി അതിനോട് പടപൊരുതിയില്ലെങ്കിൽ ഏതൊരു വ്യക്തിയും ഇപ്പോഴോ പിന്നീടോ ആ കുറ്റത്തിലെ സഹകാരിയാകും. അത് നമ്മുടെ അസ്ഥിത്വത്തെതന്നെ അവസാനം ഇല്ലാതാക്കുകയും ചെയ്യും (നമ്പർ 19). കരുണയുടെ ജൂബിലി വർഷത്തിൽ പിതാവായ ദൈവത്തിന്റെ കരുണാർദ്രമൂഢം പൊതുജനങ്ങൾക്ക് കാണിച്ചുകൊടുക്കാൻ പൊതുജനസേവനത്തിൽ ഏർപ്പെട്ടിരിക്കുന്ന എല്ലാവർക്കും കഴിയട്ടെ.

അഴിമതിയും കൈക്കൂലിയും കാർണ് തിന്നുകൊണ്ടിരിക്കുന്ന നമ്മുടെ സമൂഹത്തെ അതിൽ നിന്ന് മോചിപ്പിക്കുവാനുള്ള ഒരു ശ്രമം ഈ ജൂബിലി വർഷത്തിൽ ബന്ധപ്പെട്ട എല്ലാവരും നടത്തേണ്ടതുണ്ട്.

ജൂബിലി വർഷം ദണ്ഡവിമോചനം പ്രാപിക്കാൻ കൂടിയുള്ള അവസരമായി പരിശുദ്ധ പിതാവ് പ്രഖ്യാപിച്ചിട്ടുണ്ട്. നിശ്ചിത ആദ്ധ്യാത്മികകൃത്യങ്ങൾ അനുഷ്ഠിച്ച് വരപ്രസാദാവസ്ഥയിൽ ആയിരിക്കുന്നവർക്ക് നമ്മുടെ രൂപതയിലെ ഏതൊരു ഫൊറോന ദേവാലയമോ ഗുഡല്ലൂർ റീജിയനിലെ അരുൾനിലയം ദേവാലയമോ മാനന്തവാടി സെന്റ് പീറ്റർ & പോൾ ടൗൺ ദേവാലയമോ ദ്വാരക സിയോൻ ചാപ്പലോ സന്ദർശിച്ച് ദണ്ഡവിമോചനം പ്രാപിക്കാവുന്നതാണ്. അനുഷ്ഠിക്കേണ്ടതായ ആദ്ധ്യാത്മിക കൃത്യങ്ങളെപ്പറ്റി മുസ് തന്നിട്ടുള്ള നിർദ്ദേശങ്ങൾ ഓർമ്മിപ്പിക്കട്ടെ. കുമ്പസാരിച്ച് വരപ്രസാദ അവസ്ഥയിലായിരിക്കുക, ദേവാലയം സന്ദർശിക്കുന്ന ദിവസം വി. കുർബാന സ്വീകരിക്കുക, പരി. പിതാവിന്റെ നിയോഗത്തിലേക്ക് ഒരു കൊന്ത ചൊല്ലിയിരിക്കുക, നിശ്ചിതദേവാലയം സന്ദർശിക്കുമ്പോൾ 10 മിനിറ്റെങ്കിലും സ്വന്തം പാപങ്ങളെപ്പറ്റി ഓർത്ത് പശ്ചാത്തപിക്കുക, ഒരു വി. ഗ്രന്ഥഭാഗം വായിക്കുക, വിശ്വാസപ്രമാണം ചൊല്ലുക, 1 സർഗ്ഗ. 1 നമ്പ. 1 ത്രിത്വ. എന്നിവ ചൊല്ലുക (മാനന്തവാടി രൂപതാ ബുള്ളറ്റിൻ, 2015 ഏപ്രിൽ, പേജ് 21).

2015 ഡിസംബർ 8 ചൊവ്വാഴ്ച പ്രവർത്തിദിനമായതിനാൽ നമ്മുടെ രൂപതയിൽ ഡിസംബർ 6-ാം തീയതി കത്തീഡ്രൽ ദേവാലയത്തിലെ പ്രധാന വാതിൽ തുറന്നുകൊണ്ട് കരുണയുടെ ജൂബിലി വർഷം ഉദ്ഘാടനം ചെയ്യും. തുടർന്ന് വരുന്ന ഞായറാഴ്ച അതായത് ഡിസംബർ 13 ന് എല്ലാ ഇടവകദേവാലയങ്ങളിലെയും പ്രധാന വാതിൽ തുറന്നുകൊണ്ട് കരുണയുടെ ജൂബിലി വർഷം ഉദ്ഘാടനം ചെയ്യേണ്ടതാണ്. അന്നേദിവസം വി.കുർബാനയ്ക്ക് മുസ് വിശ്വാസികൾ പള്ളിയുടെ ആനവാതിലിനുമുമ്പിൽ ഒരുമിച്ച് കൂടുകയും സങ്കീ. 136 ആലപിക്കുകയും ചെയ്യണം. അതിനുശേഷം കാർമ്മികൻ ആഘോഷമായി ആനവാതിൽ തുറക്കുകയും എല്ലാവരും പള്ളിയിലേക്ക് പ്രവേശിക്കുകയും ചെയ്യുന്നത് ഉചിതമായിരിക്കും. വചനവായന തീർത്ഥാടനം, ജീവകാരുണ്യപ്രവർത്തികൾ, അനുരഞ്ജന കുദാശയുടെ സ്വീകരണം എന്നിവയാണല്ലോ കരുണയുടെ വർഷത്തിലെ പ്രധാന കർമ്മതലങ്ങളായി പാപ്പ പ്രഖ്യാപിച്ചിട്ടുള്ളത്. ഇതിനായി തയ്യാറാക്കപ്പെടുന്ന കർമ്മ

പദ്ധതികളോട് സഹകരിക്കാനും ഓരോ ഇടവകയിലും ഒരു കർമ്മപദ്ധതിക്ക് രൂപം നൽകാനും ഓരോരുത്തരോടും ഞാൻ അഭ്യർത്ഥിക്കുന്നു.

പരിശുദ്ധ പിതാവിന്റെ തന്നെ വാക്കുകൾ ഉദ്ധരിച്ചുകൊണ്ട് ഈ ഇടയലേഖനം അവസാനിപ്പിക്കട്ടെ. നമ്മുടെ ജീവിതം പരിവർത്തനം ചെയ്തിക്കാനുള്ള സമുചിതമായ നിമിഷമാണിത്. സ്പർശിക്കപ്പെടാൻ നമ്മുടെ ഹൃദയങ്ങളെ അനുവദിക്കാനുള്ള സമയമാണിത്. ദുഷ്പ്രവർത്തികളെ നേരിടുമ്പോൾ, ഗൗരവപൂർണ്ണമായ കുറ്റകൃത്യങ്ങളെ നേരിടുമ്പോൾ പോലും നിഷ്കളങ്കരായ ആളുകളുടെ വിലാപം ശ്രദ്ധിക്കേണ്ട സമയമാണിത്. വസ്തുവകകളും മനുഷ്യമഹത്വവും വികാരങ്ങളും- ജീവൻതന്നെയും- ഇല്ലാതാക്കപ്പെട്ടവരാണവർ. ദുഷ്ടമനസിന്റെ മാർഗ്ഗത്തിൽ ഒട്ടിച്ചേർന്നുനിന്നാൽ മിഥ്യബോധവും ദുഃഖവും ആയിരിക്കും ഉണ്ടാവുക. യഥാർത്ഥ ജീവിതം അതിൽ നിന്നും തികച്ചും വ്യത്യസ്തമാണ്. ദൈവം നമ്മിലേക്ക് എത്തിച്ചേരുന്നതിൽ ഒരിക്കലും തളരുന്നില്ല. അവിടുന്ന് ശ്രവിക്കാൻ എപ്പോഴും സന്നദ്ധനാണ്. സഭ നൽകുന്ന കാര്യങ്ങളിന്റെ ഈ സവിശേഷ കാലഘട്ടിൽ മാനസാന്തരത്തിനുള്ള ക്ഷണം സ്വീകരിക്കുകയും നീതിക്ക് സ്വയം വിധേയനാക്കുകയും ചെയ്താൽ മാത്രം മതി (നമ്പർ19).

കർത്താവിന്റെ കൃപ നിങ്ങളേവരോടും കൂടി ഉണ്ടായിരിക്കട്ടെ.

മാനന്തവാടി രൂപതാ കാര്യാലയത്തിൽ നിന്ന് 2015 ഒക്ടോബർ മാസം 20 ന് നൽകപ്പെട്ടത്.



+ ജോസ് പൊരുന്തോട
മാനന്തവാടി രൂപതയുടെ മെത്രാൻ

NB:- ഈ ഇടയലേഖനം 2015 നവംബർ മാസം 22-ാം തീയതി ഞായറാഴ്ച എല്ലാ പള്ളികളിലും സ്ഥാപനങ്ങളിലും വി.കുർബാന മദ്ധ്യേ വായിക്കേണ്ടതാണ്. ദൈർഘ്യം കൂടുതലായതിനാൽ തുടർച്ചയായ രണ്ട് ഞായറാഴ്ചകളിലായും വായിക്കാവുന്നതാണ്.



സർക്കുലർ

Circular Letter No. 03/2015
Prot. No.17778/2015

കർത്താവിനാൽ സ്നേഹിക്കപ്പെട്ടവരേ,

നമ്മുടെ രാജ്യം പുരോഗതിയിലേക്കു പടിപടിയായി നീങ്ങുന്നതു നമ്മെ സന്തോഷിപ്പിക്കുന്നു. ഭരണാധികാരികൾക്കുവേണ്ടി നമുക്കു പ്രാർത്ഥിക്കാം. ഒരു രാജ്യത്തെ നിലനിർത്തുന്നത് അതിന്റെ പാർലമെന്ററി സിസ്റ്റവും ജുഡീഷ്യറിയും എക്സിക്യൂട്ടീവുമാണല്ലോ. പ്രസ്തുത സമിതികളുടെ പ്രവർത്തനങ്ങൾ കാര്യക്ഷമമായി മുന്നോട്ടു പോകുവാൻ മാധ്യമങ്ങളുടെ സേവനം അനിവാര്യമാണ്.

വിവിധ മത ഭാഷാ വിഭാഗങ്ങൾ ഒന്നുചേർന്ന വലിയൊരു റിപ്പബ്ലിക്കാണു ഭാരതം. എല്ലാ മതവിഭാഗങ്ങൾക്കും തുല്യസ്ഥാനവും ന്യൂനപക്ഷങ്ങൾക്കു സുരക്ഷയും ഭരണഘടന ഉറപ്പുനൽകുന്നു. എന്നാൽ, ഭരണഘടന വിഭാവനം ചെയ്യുന്ന സുരക്ഷാസംവിധാനങ്ങളെ തൃണവൽഗണിക്കുന്ന സംരംഭങ്ങൾ അവിടവിടെ ഇന്നു പ്രകടമാണ്. ഇവയ്ക്കെതിരേ ബോധവൽകരണം ആവശ്യമാണ്. അഭയാർത്ഥി പ്രവാഹത്തിന്റെ വീർപ്പുമുട്ടലിൽ യൂറോപ്യൻ രാജ്യങ്ങൾ വിഷമിക്കുന്നതിന്റെ പിന്നിലെ കാര്യങ്ങൾ വ്യക്തമാണല്ലോ. വർഗീയധ്രുവീകരണങ്ങളും ഫാസിസ്റ്റു പ്രലോഭനങ്ങളും നമ്മെ തളർത്താനേ ഉപകരിക്കുകയുള്ളൂ.


ഈ സാഹചര്യത്തിലാണ് മലയാളത്തിലെ പ്രഥമ ദിനപത്രമായ ദീപികയുടെ പ്രസക്തി എടുത്തുപറയേണ്ടത്. ന്യൂനപക്ഷ സുരക്ഷയ്ക്കും, നമ്മുടെ സമൂഹത്തിന്റെ നിലനിൽപ്പിനും ദീപികയെ ശക്തിപ്പെടുത്തേണ്ടതാവശ്യമാണ്. അതിനാൽ നമ്മുടെ എല്ലാ കുടുംബങ്ങളിലും ദീപിക ഉണ്ടാകുവാൻ ഞാനാഗ്രഹിക്കുന്നു. അതിനായി വികാരിയച്ചന്മാരോടുചേർന്ന് എല്ലാ സംഘടനകളും പ്രസ്ഥാനങ്ങളും സ്ഥാപനങ്ങളും സഹകരിക്കണം.

ദീപികയ്ക്കു പുതിയ സാമ്പ്രദികൾ ചുമതലയേറ്റുതരിഞ്ഞുകാണുമല്ലോ. അവർ മുന്പോട്ടുവയ്ക്കുന്ന പദ്ധതികളോട് പൂർണ്ണമായും സഹകരിക്കണം. എല്ലാ ഇടവകകളിലും ദീപിക സൗഹൃദസംഘങ്ങളുണ്ടാവണം (Deepika Friends Club, DFC) . അതിന് ഇടവക, ഫൊറോന,

രൂപതാ സമിതികൾ നിലവിൽ വരണം. ഡിസംബർ ഒന്നിനു മുമ്പായി എല്ലാ സമിതികളും രൂപീകരിക്കാൻ താത്പര്യപ്പെടുന്നു. ഇതുമായി ബന്ധപ്പെട്ട വിശദവിവരങ്ങളടങ്ങിയ കത്തും, നിയമാവലിയും ദീപിക ഓഫീസിൽ നിന്ന് നേരിട്ട് അയച്ചിട്ടുണ്ട്. നമ്മുടെ രൂപതയിൽ ബഹു. സുനിൽ വട്ടുകുന്നേലച്ചനാണല്ലോ ദീപിക പ്രമോട്ടർ ആയി പ്രവർത്തിക്കുന്നത്. അച്ചൻ തന്നെയായിരിക്കും ഡി.എഫ്.സി.യുടെ രൂപതാ ഡയറക്ടറും. ആവശ്യമായ വിവരങ്ങൾക്ക് അച്ചനെ സമീപിക്കാവുന്നതാണ് (9447075966).

കർത്താവിന്റെ കൃപ നിങ്ങളേവരോടും കൂടി ഉണ്ടായിരിക്കട്ടെ.

മാനന്തവാടി രൂപതാ കാര്യാലയത്തിൽ നിന്ന് 2015 ഒക്ടോബർ മാസം 20 ന് നൽകപ്പെട്ടത്.



+ ജോസ് പൊരുനോടം
മാനന്തവാടി രൂപതയുടെ മെത്രാൻ

NB:- ഈ സർക്കുലർ 2015 നവംബർ മാസത്തിലെ സൗകര്യപ്രദമായ ഒരു ഞായറാഴ്ച എല്ലാ പള്ളികളിലും സ്ഥാപനങ്ങളിലും വി.കൂർബാന മദ്ധ്യേ വായിക്കേണ്ടതാണ്.



ഇടയലേഖനം

Pastoral Letter No. 03/2015

Prot. No. 17833/2015

മാനന്തവാടി രൂപതയുടെ അദ്ധ്യക്ഷനായ
പൊരുന്തോട് മാർ ജോസ് മെത്രാൻ

തന്റെ സഹശുശ്രൂഷകരായ വൈദികർക്കും, ശെമ്മാശ്ശന്മാർക്കും, സമർപ്പിതർക്കും, അൽമായ സഹോദരങ്ങൾക്കും, തനിക്ക് ഭരമേൽപ്പിക്കപ്പെട്ടിരിക്കുന്ന ദൈവജനം മുഴുവനും എഴുതുന്നത്.

കർത്താവിനാൽ സ്നേഹിക്കപ്പെട്ടവരേ,

ആരാധനാക്രമവർഷമനുസരിച്ച് നാമിപ്പോൾ ആഗമനകാലത്ത് അഥവാ മംഗളവാർത്താകാലത്താണ്. വർഷംതോറും നാം നടത്തുന്ന അല്ലെങ്കിൽ ആവർത്തിക്കുന്ന ഒരു തീർത്ഥാടനത്തിന്റെ തുടക്കമാണിത്. ആഗമനകാലത്ത് ആരംഭിച്ച് പള്ളിക്കൂടാശാക്കാലത്താണ് ഈ യാത്ര നമ്മൾ അവസാനിപ്പിക്കുന്നത്. പള്ളിക്കൂടാശാക്കാലം കർത്താവിന്റെ രണ്ടാമത്തെ വരവിൽ അവിടുത്തെ കണ്ടുമുട്ടുന്നതിന്റെ ഓർമ്മയാണ്. അത് നമ്മുടെ സ്വർഗ്ഗപ്രവേശനത്തിന്റെ ഘട്ടവുമാണ്. ക്രൈസ്തവ ജീവിതത്തിന്റെ ലക്ഷ്യം സ്വർഗ്ഗപ്രവേശനമാണെന്ന കാര്യം ഓരോ ക്രൈസ്തവവിശ്വാസിയ്ക്കും അറിയുന്ന കാര്യമാണ്. ദൈവത്തോടൊത്തുള്ള അനശ്വരമായ ജീവിതവും അതിൽ നിന്ന് ലഭിക്കുന്ന അവസാനിക്കാത്ത ആനന്ദവുമാണല്ലോ സ്വർഗ്ഗത്തിൽ നമുക്ക് കിട്ടുന്നത്. ആ നിത്യജീവിതത്തിന്റെയും ആനന്ദത്തിന്റെയും മൂന്നാസ്വാദനമാണ് ക്രൈസ്തവജീവിതത്തിലൂടെ നമുക്ക് ലഭ്യമാകുന്നതും ആകേണ്ടതും. അതല്ലെങ്കിൽ ക്രിസ്ത്യാനിയുടെ ജീവിതം വെറും പാഴ്ജീവിതമാകും.

ദൈവത്തിന്റെ കൽപ്പന ലംഘിച്ച് അവിടുത്തെക്കെതിരായി മനുഷ്യൻ പാപം ചെയ്തു. ദൈവിക സാമീപ്യത്തിന്റെയും എല്ലാ സൗഭാഗ്യങ്ങളുടെയും അവസ്ഥയായിരുന്ന ഏദൻ തോട്ടത്തിൽ നിന്ന് മനുഷ്യൻ പുറത്താക്കപ്പെട്ടു. എന്തായിരുന്നു ആ പാപം? നന്മയും

തിന്മയും താൻ സ്വയം തീരുമാനിക്കും, ദൈവത്തിന് അതിൽ കാര്യമൊന്നുമില്ല എന്ന മനോഭാവമായിരുന്നു അത്. നന്മതിന്മകളുടെ അറിവിന്റെ ഫലം തിന്നരുത് എന്ന് പറഞ്ഞാൽ ഏതാണ് നന്മ ഏതാണ് തിന്മ എന്ന് മനുഷ്യൻ തീരുമാനിക്കരുത് എന്നർത്ഥം. അത് തീരുമാനിക്കാനുള്ള അവകാശവും അധികാരവും ദൈവത്തിന്റെതാണ്. ആ അവകാശം മനുഷ്യൻ കവർന്നെടുക്കാൻ തീരുമാനിച്ചപ്പോൾ അവൻ ദൈവസാന്നിധ്യവും അതിൽ നിന്ന് ലഭിക്കുന്ന ആനന്ദവും നഷ്ടപ്പെട്ടു. എന്തിനേറെ, ദൈവസാന്നിധ്യം നഷ്ടപ്പെട്ട മനുഷ്യന് പണിയെടുക്കുന്ന ഭൂമി പോലും പ്രതിഷേധിച്ചു. ഭൂമി യഥാവിധി ഫലം തരാതായി എന്ന് വചനം സാക്ഷിക്കുന്നു.

ദൈവത്തിൽ നിന്ന് അകന്നെങ്കിലും മനുഷ്യനെ ദൈവം പൂർണ്ണമായി ഉപേക്ഷിച്ചില്ല. അവിടുണൊരു രക്ഷകനെ വാഗ്ദാനം ചെയ്തു. ആ രക്ഷകൻ വന്ന് നഷ്ടപ്പെട്ടുപോയ ദൈവസാന്നിധ്യവും സ്വർഗ്ഗീയാനന്ദവും വീണ്ടെടുക്കാനുള്ള മാർഗ്ഗം കാണിച്ചു തന്നു. വി. പൗലോസ് പറയുന്നു: ആകയാൽ ക്രിസ്തുവിൽ എന്തെങ്കിലും ആശ്വാസമോ സ്നേഹത്തിൽ നിന്നുള്ള സാന്ത്വനമോ ആത്മാവിലുള്ള കൂട്ടായ്മയോ എന്തെങ്കിലും കാര്യമോ അനുകമ്പയോ ഉണ്ടെങ്കിൽ നിങ്ങൾ ഒരേകാര്യങ്ങൾ ചിന്തിച്ചുകൊണ്ട് ഒരേ സ്നേഹത്തിൽ വർത്തിച്ച് ഒരേ ആത്മാവും ഒരേ അഭിപ്രായവും ഉള്ളവരായി എന്റെ സന്തോഷം പൂർണ്ണമാക്കുവിൻ. മാൽസര്യമോ വ്യർത്ഥാഭിമാനമോ മൂലം നിങ്ങൾ ഒന്നും ചെയ്യരുത്. മറിച്ച് ഓരോരുത്തരും താഴ്മയോടെ മറ്റുള്ളവരെ തങ്ങളെക്കാൾ ശ്രേഷ്ഠരായി കരുതണം. ഓരോരുത്തരും സ്വന്തം താല്പര്യം മാത്രം നോക്കിയാൽ പോരാ മറിച്ച്, മറ്റുള്ളവരുടെ താല്പര്യവും പരിഗണിക്കണം. യേശുക്രിസ്തുവിനുണ്ടായിരുന്ന ഈ മനോഭാവം നിങ്ങളിലും ഉണ്ടാകട്ടെ. ദൈവത്തിന്റെ രൂപത്തിലായിരുന്നുവെങ്കിലും അവൻ ദൈവവുമായുള്ള സമാനത നിലനിർത്തേണ്ട ഒരു കാര്യമായി പരിഗണിച്ചില്ല. തന്നെതന്നെ ശൂന്യനാക്കിക്കൊണ്ട് ദാസന്റെ രൂപം സ്വീകരിച്ച് മനുഷ്യരുടെ സാദൃശ്യത്തിൽ ആയി തീർന്ന്, ആകൃതിയിൽ മനുഷ്യനെപ്പോലെ കാണപ്പെട്ടു; മരണംവരെ-അതെ കുരിശുമരണം വരെ-അനുസരണമുള്ളവനായി തന്നെതന്നെ താഴ്ത്തി. ആകയാൽ ദൈവം അവനെ അത്യധികം ഉയർത്തി. എല്ലാ നാമങ്ങൾക്കും ഉപരിയായ നാമം നൽകുകയും ചെയ്തു (ഫിലി 2:1-9). യേശുവിന്റെ ഈ മനോഭാവം നമുക്കും ഉണ്ടാകുമ്പോൾ നഷ്ടപ്പെട്ടുപോയ ദൈവ

സാമീപ്യവും സ്വർഗ്ഗീയാനന്ദവും തിരികെ ലഭിക്കാനുള്ള വഴി നമ്മൾ കണ്ടെത്തി എന്നു പറയാം.

നമ്മുടെ കർത്താവിന്റെ ജനനത്തിരുന്നാളിനൊരുക്കുമായി നമ്മൾ അനുഷ്ഠിക്കുന്ന 25 ദിവസത്തെ നോമ്പ് ഈ മനോഭാവം നമ്മൾ ഉണ്ടാക്കിയെടുക്കാനുള്ള അഥവാ മുൻ പറഞ്ഞ വഴി കണ്ടെത്താനുള്ള പരിശ്രമത്തിന്റെ ഭാഗമാണ്. വഴി കണ്ടെത്തിയാൽ മാത്രം പോരല്ലോ. അതിലേ നടക്കുകയും വേണം. തെറ്റിപ്പോകാതെ ആ വഴിയിലൂടെ നടന്ന് ദൈവത്തിൽ എത്തിച്ചേരാനുള്ള മയിൽകുറ്റികളും ചൂണ്ടുപലകകളും മറ്റുമാണ് വി. ഗ്രന്ഥവും വി. പാരമ്പര്യങ്ങളും കൂദാശകളും പ്രാർത്ഥനകളും തീർത്ഥാടനങ്ങളും തിരുന്നാളുകളും സഭാപ്രബോധനങ്ങളുമെല്ലാം. ക്രിസ്തുമസും ആ കൂട്ടത്തിൽപ്പെടുന്ന ഒന്നാണ്. അതായത് ആരാധന ക്രമവർഷത്തിലെ മറ്റ് കാലങ്ങളുമായി ബന്ധപ്പെടുത്താതെ ആഗമന കാലത്തിനോ അതിന്റെ അവസാനം വരുന്ന ക്രിസ്തുമസിനോ അർത്ഥമില്ല.

അതുപോലെതന്നെ നന്മയും തിന്മയും ഞാൻ തന്നെ തീരുമാനിക്കുമെന്ന മനോഭാവവും നമ്മൾ മാറ്റേണ്ടതുണ്ട്. ക്രിസ്തുവിന്റെ പ്രബോധനങ്ങൾ കേവലം എഴുതപ്പെട്ട ദൈവവചനത്തിലൂടെ മാത്രമല്ല നമുക്ക് ലഭ്യമാകുന്നത്. പ്രത്യുത സഭയിൽ നിലവിലുള്ള വിശുദ്ധ പാരമ്പര്യങ്ങളിലൂടെയുമാണ്. യോഹന്നാന്റെ സുവിശേഷം 20:30-31 ൽ നാം ഇപ്രകാരം വായിക്കുന്നു: ഈ ഗ്രന്ഥത്തിൽ എഴുതപ്പെടാത്ത മറ്റ് അനേകം അടയാളങ്ങളും യേശു ശിഷ്യരുടെ സാന്നിധ്യത്തിൽ പ്രവർത്തിച്ചു. എന്നാൽ ഇവ തന്നെയും എഴുതപ്പെട്ടിരിക്കുന്നത് യേശു ദൈവപുത്രനായ ക്രിസ്തുവാണെന്ന് നിങ്ങൾ വിശ്വസിക്കുന്നതിനും അങ്ങനെ വിശ്വസിക്കുക നിമിത്തം നിങ്ങൾക്ക് അവന്റെ നാമത്തിൽ ജീവൻ ഉണ്ടാകുന്നതിനുമാണ്. അപ്പോൾ അപ്പസ്തോലന്മാരോട് കർത്താവ് പറഞ്ഞുകൊടുത്ത പല കാര്യങ്ങളും ഇന്ന് സഭയിലും അവളുടെ പ്രബോധനത്തിലും കാണാം. അവയെല്ലാം എഴുതപ്പെട്ട വചനത്തിൽ കാണുകയില്ലല്ലോ. വി. പൗലോസിന്റെ വാക്കുകളും ഇത്തരൂണത്തിൽ പ്രത്യേകം ശ്രദ്ധിക്കേണ്ടതാണ്: അതിനാൽ, സഹോദരരേ, ഞങ്ങൾ വചനം മുഖേനയോ കത്തുമുഖേനയോ നിങ്ങളെ പഠിപ്പിച്ചിട്ടുള്ള പാരമ്പര്യങ്ങളെ മുറുകെപ്പിടിക്കുകയും അവയിൽ ഉറച്ചുനിൽക്കുകയും ചെയ്യുവിൻ. (2 തെസ 2:15). അതുകൊണ്ട് ദൈവത്തിങ്കലേ

കുളള വഴി നമ്മൾ കണ്ടെത്തി എന്നു പറഞ്ഞാൽ അത് സഭാ പ്രബോധനങ്ങളെ അനുസരിച്ചുള്ള ജീവിതമാണ് എന്നും മനസിലാക്കണം.

ദൈവത്തിങ്കലേക്കുള്ള ശരിയായ വഴി കാണിച്ചുതരാൻ വന്നവന്റെ ജന്മദിനമാണ് ക്രിസ്തുമസ്. യേശു ജനിച്ചത് ഡിസംബർ 25 ന് ആണോ എന്നത് ചരിത്രപരമായി തീർച്ചയുള്ള കാര്യമല്ല. റോമാ സാമ്രാജ്യത്തിൽ ആഘോഷിക്കപ്പെട്ടിരുന്ന സൂര്യദേവന്റെ ജന്മദിനം റോമാക്കാർ ക്രിസ്ത്യാനികളായപ്പോൾ നീതിസൂര്യനായ യേശുക്രിസ്തുവിന്റെ ജന്മദിനമാക്കി മാറ്റുകയാണുണ്ടായത്. കർത്താവിന്റെ ഉയിർപ്പ് തിരുനാൾ ആഘോഷിക്കാൻ തുടങ്ങി ഏറെക്കാലം കഴിഞ്ഞതിനുശേഷമാണ് ക്രിസ്തുമസ് ആഘോഷിക്കാൻ ക്രിസ്ത്യാനികൾ തുടങ്ങിയത് എന്നതും നമ്മൾ ഓർത്തിരിക്കേണ്ടതാണ്. നമുക്ക് വഴി കാണിക്കാൻ വന്നവന്റെ ജന്മദിനം നമ്മൾ ആഘോഷിക്കേണ്ടത് അവന്റെ പ്രകൃതിക്കും അവൻ കാണിച്ചുതന്ന വഴിക്കും അനുസൃതമായിരിക്കണമെന്നത് പ്രത്യേകം പ്രസ്താവിക്കേണ്ട കാര്യമില്ലായെന്ന് നിങ്ങൾക്കറിയാം. ക്രിസ്തുമസ് കേവലം ഒരു നോമ്പുവീടലല്ല, പെരുന്നാളുമല്ല. ഞങ്ങൾക്ക് ദൈവത്തിലേക്കുള്ള വഴി വീണ്ടും കാണിച്ചുതരാൻ വന്നവനെയും അവൻ കാണിച്ചുതന്ന വഴിയേയും യഥാർത്ഥ വഴിയായി ഞങ്ങൾ അംഗീകരിക്കുന്നു, അവനെ പിൻചെന്ന് ആ വഴിയിലൂടെ ഞങ്ങൾ നടക്കും എന്ന പ്രഘോഷണമാണത്.

ഈ പ്രഘോഷണത്തിലേയ്ക്ക് നമ്മൾ എത്തിച്ചേരണമെങ്കിൽ, വി. പൗലോസ് ഫിലിപ്പിയയിലെ സഭയെ ഉപദേശിച്ചതുപോലെ നമുക്കും ക്രിസ്തുവിന്റെ മനോഭാവം ഉണ്ടാകണം; സ്ഥാനമാനമെല്ലാം മാറ്റിവെച്ച് താഴേക്കിറങ്ങാൻ മനസുവരണം; എല്ലാം മറന്ന് രക്ഷകനെ കാത്തിരിക്കാൻ മനസുണ്ടാകണം; പ്രകൃതിയിൽ ദൈവത്തിന്റെ സ്വരത്തിനായി കാത്തിരിക്കുന്നവരാകണം; മറ്റുള്ളവരെ നമ്മളെക്കാൾ വലിയവരായി കരുതാൻ മനസുണ്ടാകണം; പരസ്പരം കരുതലുണ്ടാകണം; പങ്കു വെയ്ക്കണം; ക്ഷമിക്കാനും പൊറുക്കാനും വിദ്വേഷവും വൈരാഗ്യവും അസൂയയും ഇല്ലാതെ മറ്റുള്ളവരോട് പെരുമാറാനും കഴിയണം; ത്യാഗം അനുഷ്ഠിക്കാനും കഴിയണം; അനീതിയെപ്പോലും ദൈവത്തെപ്രതി സഹിക്കാൻ കഴിയണം. ഇതെല്ലാം ഉള്ളവരെപ്പറ്റിയാണ് ദൈവദൂതന്മാർ പറഞ്ഞത്: *അത്യുന്നതങ്ങളിൽ ദൈവത്തിന് മഹത്വം; ഭൂമിയിൽ മനുഷ്യർക്ക് സമാധാനം* (ലൂക്ക2:14). അപ്രകാരമുള്ളവരായിരുന്നു ദേവാലയത്തിൽ കാത്തിരുന്ന ശെമയോനും അന്നയും; ദൈവദൂതന്മാരുടെ സ്വരം ശ്രവിച്ച ആട്ടിയന്മാർ; ഭരണസമിതിയായ സാൻഹെദ്രിന്റെ

മുമ്പിൽ യേശുവിന് വേണ്ടി വാദിച്ച നിരക്കോദമൂസ്; സ്വന്തം പാപം തിരിച്ചറിഞ്ഞ സക്കേവുസും മഗ്ദലന മറിയവും; പീലാത്തോസിന്റെ മുമ്പിൽ യേശുവിന് വേണ്ടി മാധ്യസ്ഥം വഹിച്ച പീലാത്തോസിന്റെ ഭാര്യ. നമ്മൾ എവിടെ നിൽക്കുന്നു എന്ന് ആത്മശോധന ചെയ്തു നോക്കാം.

ദൈവത്തിലേക്കുള്ള വഴി വീണ്ടും കണ്ടെത്തിയതിന്റെ സന്തോഷമാണ് ക്രിസ്തുമസിന്റെ ആഘോഷങ്ങളിൽ പ്രതിഫലിക്കേണ്ടത്. ക്രിസ്തുമസ് കാർഡും, ക്രിസ്തുമസ് കേക്കും, ക്രിസ്തുമസ് കരോളും ക്രിസ്തുമസ് നക്ഷത്രവും, പൂൽക്കൂടും, സമ്മാനങ്ങളും എല്ലാം സൂചിപ്പിക്കുന്നത് ഇത് മാത്രമാണ്. അതിനിടയിൽ മദ്യപാനത്തിനും ആഡംബര സദ്യകൾക്കും വിലകൂടിയ സമ്മാനങ്ങൾക്കും അർത്ഥമില്ലാതായി തീരുന്നു. അവ ക്രിസ്തുമസിന്റെ അരുപിക്ക് അന്യമാണ്. ലാഭം ലക്ഷ്യമാക്കിയുള്ള കച്ചവടത്രന്ത്രങ്ങൾക്കും പരസ്യങ്ങൾക്കും നമ്മൾ അടിപ്പെടരുത്. ക്രിസ്തുവില്ലാത്ത ക്രിസ്തുമസ് കാർഡുകൾ അർത്ഥമില്ലാത്തവ തന്നെ. പൂക്കളും ചെടികളും സമ്മാന പൊതികളും മറ്റും നിറഞ്ഞ് നിൽക്കുന്ന കാർഡുകൾ കണ്ണിന് ഇമ്പം പകരുന്നവ തന്നെ. പക്ഷേ അവ ദൈവത്തിലേക്കുള്ള വഴി കാണിച്ചുതന്നവനെ ദ്രോതിപ്പിക്കുന്നില്ല. നമ്മുടെ കരോളുകളിൽ നിന്ന് ക്രിസ്തുമസിന്റെ യഥാർത്ഥ സന്ദേശം ചോർന്നുപോകാതിരിക്കട്ടെ. അവ ദൈവരാജ്യത്തിലേക്കുള്ള വഴി കണ്ടെത്തിയതിന്റെ സന്തോഷം പങ്കുവെക്കട്ടെ. സർവ്വോപരി ദരിദ്രനെ മറക്കുന്ന അവസരമാകാതിരിക്കട്ടെ ക്രിസ്തുമസ്.

ഇപ്പറഞ്ഞ കാര്യം നമ്മൾ ആചരിക്കുന്ന കരുണയുടെ വർഷത്തിൽ പ്രത്യേക പ്രാധാന്യം അർഹിക്കുന്നു. ഈ നോമ്പുകാലത്ത് നമ്മൾ കരുണയുടെ വർഷം ഉദ്ഘാടനം ചെയ്യുന്നത് തികച്ചും പ്രസക്തമാണ്. നമ്മുടെ ഇടവകകളിൽ സാമ്പത്തിക ക്ലേശങ്ങൾ മൂലം വീടില്ലാത്തവരുണ്ടാകാം; വിവാഹം നടക്കാത്തവരുണ്ടാകാം; വിദ്യാഭ്യാസം തുടരാൻ കഴിയാതെ നിൽക്കുന്നവരുണ്ടാകാം. അവരെയും അതുപോലുള്ള മറ്റുള്ളവരെയും നമ്മൾ കണ്ടെത്തുകയും നമ്മളാൽ കഴിയും വിധം സഹായിക്കുകയും ചെയ്യണമെന്ന് അഭ്യർത്ഥിക്കുന്നു. അതിന് ഇടവകകൾ എന്നപോലെ കുടുംബങ്ങളും വ്യക്തികളും മുൻകൈ എടുക്കണം. ഒരുപക്ഷേ ക്രിസ്തുമസ് കാലത്ത് നമ്മൾ ചെലവാക്കാൻ ഉദ്ദേശിക്കുന്ന തുകയുടെ ഒരു ഭാഗം മാറ്റിവെച്ചുകൊണ്ട് ഇക്കാര്യങ്ങൾ ചെയ്യുമ്പോൾ അത് ദൈവത്തിന് കൂടുതൽ സ്വീകാര്യമാകുന്നു.


ക്രിസ്തുമസ് കഴിഞ്ഞുവരുന്ന രണ്ട് മാസങ്ങൾ നമ്മുടെ ഇടവക തിരുനാളുകളുടെ കാലമാണല്ലോ. പല ഇടവകകളും പൂർവ്വാധികം ആഘോഷമായി നടത്താനുള്ള തീരുമാനങ്ങൾ എടുത്തതായി അറിയാം. അതേസമയം മറ്റ് ധാരാളം ഇടവകകൾ എന്റെ ആഹ്വാനം ശ്രവിച്ച് ചെലവുകൾ കുറച്ച് അവയിൽ നിന്ന് മിച്ചം വെക്കുന്ന തുക മുകളിൽ പറഞ്ഞതുപോലെയുള്ള ജീവകാരുണ്യ പ്രവർത്തനങ്ങൾക്ക് മാറ്റിവെക്കുന്നുണ്ട് എന്നത് ഏറ്റവും സന്തോഷകരമായ കാര്യമാണ്. അവരെയെല്ലാം നന്ദിപൂർവ്വം ഓർക്കുകയും മറ്റുള്ളവരെയും അവരുടെ അനുകരണീയമായ മാതൃക പിൻതുടരാൻ ആഹ്വാനം ചെയ്യുകയും ചെയ്യുന്നു. പല സന്ദർഭങ്ങളിലും ബഹുമാനപ്പെട്ട വികാരിയച്ചന്മാർ ഇടവകയിൽ നിന്നുള്ള സമ്മർദ്ദത്തിന്റെ ഫലമായാണ് ചെലവുകൾ കുറയ്ക്കാൻ പറ്റാതെ പ്രയാസപ്പെടുന്നത് എന്ന് എനിക്കറിയാം. ഇടവകാംഗങ്ങൾ ഇക്കാര്യത്തിൽ അവരോട് സഹകരിക്കണമെന്ന് അഭ്യർത്ഥിക്കുന്നു.

ക്രിസ്തുമസ് ആഘോഷങ്ങളിൽ നിന്ന്, എന്നല്ല എല്ലാ ആഘോഷങ്ങളിൽ നിന്നും, തീർത്തും മാറ്റി നിർത്തപ്പെടേണ്ട ഒന്നാണ് മദ്യം. വ്യക്തികളും കുടുംബങ്ങളും നശിക്കുന്നതോടൊപ്പം സമൂഹത്തിൽ വലിയ ഉതപ്പിനും ധാർമ്മിക അധഃപതനത്തിനും മദ്യം കാരണമാകുന്നുണ്ട്. കേരളീയ സമൂഹത്തിൽ സ്ഥിരമായി മദ്യപിക്കുന്നവരുടെ എണ്ണം ദിവസേന കൂടി വരുന്നു എന്നത് നമ്മുടെ കണ്ണ് തുറപ്പിക്കേണ്ട വസ്തുതയാണ്. അതുപോലെതന്നെ മദ്യപാനികളുടെ പ്രായം 13 ൽ തുടങ്ങുന്നു എന്നതും അപകട സൂചനയാണ്. മാതാപിതാക്കൾ മദ്യത്തിന്റെ അപകടങ്ങളെപ്പറ്റി മക്കളെ പറഞ്ഞ് ബോധ്യപ്പെടുത്തണം. പിന്നീട് അവരെപ്രതി വിലപിക്കാൻ ഇടവരാതിരിക്കട്ടെ. പള്ളികളിൽ ബഹുമാനപ്പെട്ട വികാരിയച്ചന്മാർ മദ്യപാനത്തിന്റെ അധാർമ്മിക വശങ്ങളെപ്പറ്റി ജനങ്ങളെ പറഞ്ഞ് അവബോധമുള്ളവരാക്കണം.

2015-നോട് വിട പറഞ്ഞ് പുതിയ ഒരു വർഷത്തെ വരവേൽക്കാനും നമ്മൾ ഒരുങ്ങുകയാണല്ലോ. 2015-ൽ ദൈവം നമുക്ക് നൽകിയ എല്ലാ കൃപകൾക്കും അവിടുത്തോട് നന്ദിയുള്ളവരായിരിക്കാം. വിജയങ്ങളോടൊപ്പം പരാജയങ്ങളും നമ്മൾ അനുഭവിച്ചിട്ടുണ്ടാകാം. അവയെ ഓർത്ത് ദുഃഖിക്കാതെ ദൈവത്തിൽ ആശ്രയിച്ചുകൊണ്ട് കൂടുതൽ ഉണർവ്വോടും ഉന്മേഷത്തോടും കൂടി നമുക്ക് മുന്നേറാം. അതിനുള്ള ശക്തി ഈ പുതുവൽസരത്തിൽ കർത്താവിൽ നിന്ന് നമുക്ക് യാചിക്കാം. കർത്താവിന്റെ കൃപ നിങ്ങളേവരോടും കൂടിയുണ്ടായിരി

കണ്ടെ. ഏവർക്കും ഫലദായകമായ നോമ്പുകാലവും, സന്തോഷപ്രദമായ ക്രിസ്തുമസും സമൃദ്ധിയും ദൈവാനുഗ്രഹം നിറഞ്ഞ പുതുവത്സരവും ആശംസിക്കുന്നു.

മാനന്തവാടി രൂപതാ കാര്യാലയത്തിൽ നിന്ന് 2015 നവംബർ മാസം 20 ന് നൽകപ്പെട്ടത്.



+ ജോസ് പൊരുന്തോം
മാനന്തവാടി രൂപതയുടെ മെത്രാൻ

NB:- ഈ സർക്കുലർ 2015 ഡിസംബർ മാസം 6-ാം തീയതി ഞായറാഴ്ച എല്ലാ പള്ളികളിലും സ്ഥാപനങ്ങളിലും വി.കുർബാന മദ്ധ്യേ വായിക്കേണ്ടതാണ്.